



МИНИСТЕРСТВО ЗА ФИНАНСИИ

НОВ ТЕКСТ

ПРЕДЛОГ НА ЗАКОН
ЗА ИГРИТЕ НА СРЕЌА И ЗА ЗАБАВНИТЕ ИГРИ

Скопје, ноември 2010 година

ВОВЕД:

I. ОЦЕНА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИ ЗА ДОНЕСУВАЊЕ НА ЗАКОНОТ

Видовите, условите, организацијата, начинот и контролата на приредувањето на игрите на среќа и забавните игри во Република Македонија се уредени со постојниот Закон за игрите на среќа и за забавните игри, објавен во Службен весник на Република Македонија бр. 10 од 1997 година. Овој закон на неколку пати е изменуван и дополнуван. Измените и дополнувањата се објавени во Службен весник на Република Македонија бр. 54/1997, 13/2001, 2/2002 и 54/2007.

И покрај извршените изменувања и дополнувања, законот не одговара на потребите на пазарот на игрите на среќа, желбите на учесниците во игрите на среќа и можностите на приредувачите на игрите на среќа во Република Македонија. Ова особено се однесува на новите и атрактивни игри на среќа кои постојат во земјите со развиена пазарна економија, а особено во европските земји, односно земјите членки на Европската унија, кои се популарни меѓу учесниците во игрите на среќа во тие земји, а не се опфатени со постојната законска регулатива во Република Македонија.

Постојниот закон не ја регулира класификацијата на игрите на среќа по видови на јасен и соодветен начин, што доведува до различно толкување и проблеми во неговата примена. Голем број на прашања што се однесуваат на приредувањето на игрите на среќа и на забавните игри со постојниот закон воопшто не се уредени, а особено како недостиг на овој закон се покажа правната нерегулираност на одредени делови од постапката за издавање на соодветните акти со кои се дава и одзема правото на приредување на соодветната игра на среќа.

Согласно со горенаведеното се наметна потребата од донесување на целосно нов Закон за игрите на среќа и за забавните игри, со цел да се модернизира правната регулатива од областа на игрите на среќа во Република Македонија, соодветно да се вградат решенијата и искуствата на европските и другите земји со развиена пазарна економија, како и да се обезбеди поголема правна сигурност и заштита како за приредувачите, така и за учесниците во игрите на среќа и забавните игри на територијата на Република Македонија.

Предлогот на законот во целост е резултат на детално и сеопфатно истражување на пазарот следејќи ги меѓународните стандарди во областа на игрите на среќа, како и потребата од детално и појасно регулирање на оваа област, која прераснува во значајна стопанска област.

II. ЦЕЛИ, НАЧЕЛА И ОСНОВНИ РЕШЕНИЈА

Целите на донесувањето и примената на овој закон, кои се изразени преку потребата од спречување на сивата економија во областа на игрите на среќа се стекнување на сигурност и доверба кај учесниците во игрите на среќа и нивна заштита, заштита на приредувачите особено од нелојалната конкуренција, легализација и контрола на паричните текови во оваа област и остварувањето на интересот на државата. Законот чие донесување се предлага, се засновува врз следните начела:

- начело на ексклузивитет во приредувањето на игрите на среќа и начело на

- лиценцирање на правото на приредување на игрите на среќа и забавните игри,
- начело на економичност и ефикасност на управната постапка на издавање, одземање, прекин и откажување на лиценците и дозволите пропишани со овој закон, како и во другите случаи на управно постапување од овој закон и
- начело на правна сигурност и заштита на приредувачите и учесниците во игрите на среќа и забавните игри.

Со Предлогот на законот се врши прецизно дефинирање на игрите на среќа и забавните игри, класификација на игрите на среќа, пропишување на специфичностите на управната постапка за издавање и одземање на правото на приредување на игрите на среќа и забавните игри, контролата врз приредувањето, кривичните и прекршочните одредби, како и одредување на намената на приходите остварени од приредувањето на игрите на среќа и забавните игри.

III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОН ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Донесувањето на предложениот закон нема да предизвика значително негативно влијание врз Буџетот на Република Македонија.

IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ, НАЧИН НА НИВНО ОБЕЗБЕДУВАЊЕ, ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

Со денот на отпочнувањето со примена на предложениот закон не се менува стварната надлежност на органот за вршење на надзор над приредувањето на игрите на среќа и забавните игри. Имено, Управата за јавни приходи останува надлежен орган за вршење на наведениот надзор, но надлежностите на овој орган значително се зголемуваат, како резултат на воведувањето на новите игри на среќа и потребата од зајакнување на надзорот над приредувањето на постојните игри на среќа.

Со денот на отпочнувањето со примена на предложениот закон ќе настане промена на стварната надлежност на органот кој според постојниот закон ги издава и одзема дел од актите со кои се врши пренесување или одземање на правото на приредување на игрите на среќа. Имено, согласно со постојниот закон, постапката за издавање на дел од актите, односно нивното издавање го врши Министерството за финансии, односно министерот за финансии, додека за дел од актите постапката ја води Министерството за финансии, а актот го издава Владата на Република Македонија. Со новите законски решенија се предлага водењето на постапката и донесувањето на актите предвидени со овој закон да биде целосно во надлежност на Министерството за финансии.

Со оглед на наведеното, спроведувањето на овој закон ќе предизвика одредени негативни финансиски импликации врз Буџетот на Република Македонија, произлезени од зголемувањето на надлежностите на Министерството за финансии и Управата за јавни приходи и како резултат на тоа произлезената потреба од нови работни места во овие два органи.

V. ПОТРЕБА ОД ДОНЕСУВАЊЕ НА ПОДЗАКОНСКИ АКТИ ВРЗ ОСНОВА НА ОВОЈ ЗАКОН

Со донесувањето и влегувањето во сила на законот ќе се создаде обврска за министерот за финансии за донесување на подзаконски акти со кои ќе се доработат и допрецизираат одредбите од овој закон. Согласно со предложените одредби, министерот за финансии е должен да ги донесе подзаконските акти предвидени со овој закон во рок од шест месеци од денот на неговото влегување во сила.

ПРЕДЛОГ НА ЗАКОН ЗА ИГРИ НА СРЕЌА И ЗА ЗАБАВНИ ИГРИ

I. ОПШТИ ОДРЕДБИ

Член 1

Со овој закон се уредуваат видовите, условите и начинот на приредување на игрите на среќа и забавните игри.

Член 2

Поимите употребени во овој закон го имаат следното значење:

1) Игри на среќа се игрите во кои учесниците имаат еднакви можности за стекнување на добивка со посредна или непосредна уплата на одреден износ (влог), а резултатот од играта исклучиво или претежно зависи од случајноста или од некој неизвесен настан во играта;

2) Забавни игри се игрите на компјутери, симулатори, видео-автомати, флипери и други слични апарати кои се ставаат во погон со помош на пари, жетони или на друг начин, како и пикадо, билијарди и други слични игри во кои се учествува со уплата, а во кои учесникот не може да оствари добивка во пари, предмети или права, туку стекнува право на една или повеќе бесплатни игри од ист вид, како и други игри од забавен карактер во кои се подразбира дека учесникот во забавните игри кој губи ги сноси трошоците за играта или каде уплатите (влоговите) и добивката се незначителни;

3) Приредувач на игра на среќа е трговско друштво со седиште во Република Македонија на кое му е издадена лиценца за приредување на игри на среќа и трговско друштво во кое содружник или акционер е Република Македонија и е основано за приредување на игри на среќа;

4) Приредувач на забавна игра е трговско друштво и физичко лице-трговец поединец на кои им е издадена дозвола за приредување на забавни игри;

5) Учесник во игрите на среќа и во забавните игри е лице кое ги исполнило условите определени со правилата на играта на среќа и забавната игра утврдени од страна на приредувачот на играта на среќа, односно приредувачот на забавната игра;

6) Лотариски игри на среќа се игри кои се приредуваат со јавно извлекување и кај кои однапред е одреден фондот на добивките;

7) Лотарија е игра на среќа кај која учесникот поседува лоз, кој го издава приредувачот на играта на среќа, на кој во согласност со правилата на играта, однапред се впишани одредени броеви. Лозот се смета за добитен кога на механичко јавното извлекување на лотаријата, на денот кој е однапред одреден, ќе се извлечат одредени делови од бројот или цели броеви впишани на лозот;

8) Експрес лотарија е игра на среќа во која учесникот има лоз, кој го издава приредувачот на играта на среќа, на кој во согласност со правилата на играта на среќа, однапред се впишани видови и износ на добивка, одреден симбол или број, а кои се обезбедуваат со ставање на лозот во запечатена обвивка. Лозот е добитен кога на него е назначена добивка, симбол или број кој според правилата на играта претставуваат добивка;

9) Инстант лотарија е игра на среќа во која учесникот поседува лоз кој го

издава приредувачот на играта на среќа, на кој во согласност со правилата на играта на среќа, однапред е впишан вид и износ на добивка или одреден симбол или број кои се прекриени со соодветна заштита, а која учесникот ја отстранува со гребене на заштитата. Лозот е добитен кога на него е назначена добивка или одреден симбол или број кои во согласност со правилата на играта претставуваат добивка;

10) ТВ томбола (ТВ бинго) е игра на среќа во која учесникот поседува потврда за уплата која ја издава приредувачот на играта на среќа и на која во согласност со правилата на играта на среќа, однапред се впишани броеви, а добитник е учесникот кој поседува потврда за уплата што покажува комбинација на броеви (комбинација на добивката) која според правилата на играта е означена како добитна, при што броевите на оваа комбинација се добиваат по пат на механичко или електронско јавно извлекување и тоа на ден кој е однапред одреден и во однапред утвредено време, во согласност со правилата на игра, а со посредство на телевизиски медиум;

11) Томбола од затворен тип е игра на среќа во која учесникот има томболска картичка која ја издава приредувачот на играта на среќа и на која во согласност со правилата на играта на среќа, однапред се впишани броеви, а добитник е учесникот кој поседува томболска картичка што покажува комбинација на броеви (комбинација на добивката) која според правилата на играта е означена како добитна, при што броевите на оваа комбинација се добиваат по пат на механичко извлекување кое не се пренесува со посредство на средствата за јавно информирање;

12) Лото и кено се игри на среќа во кои учесникот во согласност со правилата на играта треба да погоди одредена група на броеви по сопствен избор. За одиграните комбинации на броеви, учесникот на играта добива потврда за уплата. Добивка се постигнува кога одиграните броеви на потврдата за уплата одговараат на броевите извлечени со механичко или електронско јавно извлекување и кога од страна на учесникот ќе се исполнат други услови утврдени во правилата на играта;

13) Спортска прогноза (тото) е игра на среќа во која учесникот го погодува резултатот на спортските натпревари за секој пар посебно, согласно правилата на играта. За одиграната прогноза, учесникот на играта добива потврда за уплата. Добивка се постигнува само кога учесникот ги погодил сите или со правилата на играта утврдениот број резултати од натпреварите, а под услов постигнатите резултати да се идентични со прогнозираните резултати на потврдата за уплата;

14) Фонто е игра на среќа во која учесникот на негов повик, со исполнување и на други услови, ако се предвидени со правилата на игра доделува одреден број или друга единствена ознака или учесникот сам ја бира. Учесникот ја остварил добивката ако доделениот број или друга единствена ознака е извлечена со јавно извлекување во согласност со правилата на игра;

15) Електронски игри на среќа се игри на среќа кај кои извлекувањето се врши по пат на електронски или механички генератор на случајноста и резултатот се пренесува електронски, при што фондот на добивки не мора однапред да биде одреден;

16) Видео лотарија е електронска игра на среќа која се игра на електронски видео лотариски терминали (ВЛТ-терминали) кои се поврзани во електронски контролирана мрежа, при што резултатот од играта (одлуката за добивка или загуба) се генерира со помош на електронскиот или механичкиот генератор на случајноста (генераторот на случајни броеви) исклучиво на еден централен сервер (од страна на централата на приредувачот на играта на среќа);

17) Електронско бинго и електронско кено се игри на среќа кај кои учесникот

во играта на среќа ги добива потврдите за уплата во електронска форма на терминал или автомат и извлекувањето се врши од страна на централата по пат на електронскиот или механичкиот генератор на случајноста. Резултатот во согласност со правилата на играта електронски се пренесува и прикажува на терминалите ;

18) Наградни игри се игрите на среќа кои заради рекламирање на производи и услуги ги приредува едно трговско друштво или повеќе трговски друштва заедно, на начин определен од страна на приредувачот на играта на среќа (на вообичаен начин, електронски начин, по пат на мобилен уред, интернет и сл.) со јавно објавување на условите за учество во играта утврдени со правилата на играта, при што приредувачот на играта на среќа се обврзува на извлечените добитници да им ги додели наградите во предмети, пари или права ;

19) Интерактивни игри на среќа се игрите на среќа кои се приредуваат преку средствата за електронски комуникации, односно телекомуникации, освен преку интернет, и кои се реализираат преку одговорање на прашања или демонстрирање на знаења или вештини, под услов учеството во играта да е условено со уплата (влог) од страна на учесникот во играта и тоа од телефонски такси или која било друга форма на уплата (влог) од страна на учесникот во играта;

20) Посебни игри на среќа се игри на среќа во кои учесниците играат еден против друг или против приредувачот на играта на среќа и имаат можност да остварат добивка во зависност од висината на својот влог и правилата на играта на среќа;

21) Игри на среќа во казина се игри на среќа во кои учесниците во игрите на среќа играат против казиното или еден против друг во согласност со меѓународните правила на масите за игра со топчиња, коцки и карти;

22) Игри на среќа во обложувалница се игри на среќа во кои учесникот во согласност со правилата на игра се натпреварува за резултатите на различни спортски и други настани :

- обложување за резултатите на поединечни или групни спортски натпреварувања, трки и сл.,

- обложување за танцови, пеачки, музички и слични натпреварувања и

- други натпреварувања ;

23) Игри на среќа во автомат клуб се игри кои се приредуваат на автомати, електронски рулети и други апарати со повеќенаменска улога и добивка („мултиплеер“) и на системот на автоматите кој подразбира поврзување на поголем број автомати поради формирање на еденствен цек пот со исти и истовремени можности на сите учесници во играта;

24) Автомати за игри на среќа со повеќенаменска улога и добивка („мултиплеер“) се механички, електронски или слични уреди на кои учесниците во игрите на среќа со уплата на одреден износ (жетон, метални пари или непосредна уплата на благајна, односно на автоматот) имаат можност за добивка;

25) Интернет игри на среќа се игри на среќа во кои учесникот во игрите на среќа може да учествува по пат на глобалната интернет мрежа (ГИН).

Член 3

(1) За се што не е предвидено со овој закон се применува Законот за општата управна постапка.

(2) Управните акти со кои се одлучува во постапките утврдени со овој закон

се конечни во управната постапка и против нив може да се поведе управен спор пред надлежен суд, во согласност со Законот за управните спорови.

(3) Постапката на вршење на инспекцискиот надзор се врши согласно со Законот за инспекциски надзор, доколку со овој закон поинаку не е уредено.

Член 4

(1) Игрите на среќа можат да бидат општи игри на среќа, посебни игри на среќа и интернет игри на среќа.

(2) Општи игри на среќа се:

- 1) лотариски игри на среќа,
- 2) електронски игри на среќа,
- 3) наградни игри и
- 4) интерактивни игри на среќа.

(3) Посебни игри на среќа се:

- 1) игри на среќа во казино,
- 2) игри на среќа во обложувалница и
- 3) игри на среќа во автомат клуб.

(4) Интернет игри на среќа се општите и посебните игри на среќа од став (2) и (3) на овој член, како и други видови на игри на среќа во кои учесникот може да учествува преку глобалната интернет мрежа.

Член 5

(1) Лотариски игри на среќа се:

- 1) лотарија,
- 2) експрес лотарија,
- 3) инстант лотарија,
- 4) ТВ томбола (ТВ бинго),
- 5) лото,
- 6) кено,
- 7) спортска прогноза (тото),
- 8) фонто и
- 9) томбола од затворен тип.

(2) Електронски игри на среќа се:

- 1) видео лотарија,
- 2) електронско бинго и
- 3) електронско кено.

Член 6

За игра на среќа не се смета квиз кој се реализира преку одговорање на прашања или демонстрирање на знаења или вештини, под услов учеството во квизот да не е условено со уплата (влог) од страна на учесникот во квизот и тоа од телефонски такси во висина поголема од редовната цена на телефонските импулси или која било друга форма на уплата (влог) на сметка на учесникот во квизот.

II. ПРИРЕДУВАЊЕ НА ИГРИ НА СРЕЌА И ЗАБАВНИ ИГРИ

Член 7

(1) Приредувањето на игрите на среќа и забавните игри утврдени со овој закон е право на Република Македонија, ако со овој закон поинаку не е уредено.

(2) Лотариските и електронските игри на среќа, освен томболата од затворен тип, Република Македонија може самостојно да ги приредува со основање на трговско друштво за приредување на игрите на среќа, во кое Република Македонија е содружник или акционер со најмалку 51% од основната главнина, или правото на приредување на овие игри да го пренесе под услови и начин утврдени со овој закон.

(3) Правото на приредување на останатите игри на среќа и забавните игри утврдени со овој закон, вклучувајќи ја и томболата од затворен тип, Република Македонија го пренесува со издавање на лиценца, односно дозвола на трговски друштва, односно трговец-поединец, кои ги исполнуваат условите утврдени со овој закон.

(4) Лиценцата односно дозволата од ставот (3) на овој член не смее да се пренесе на друго трговско друштво односно трговец-поединец.

(5) Доколку во трговското друштво-приредувач на игри на среќа од ставот (2) на овој член учеството на Република Македонија во основната главнина се намали под 51%, трговското друштво е должно да прибави лиценца за приредување игри на среќа согласно со овој закон.

Член 8

(1) Лиценцата ги содржи правата и обврските на приредувачот на игрите на среќа.

(2) Лиценцата се издава за временски период кој за секоја одделна игра на среќа е утврден со овој закон.

(3) Приредувачот на игрите на среќа е должен игрите на среќа за кои добил лиценца да ги спроведува без прекин во текот на времето за кое му е издадена лиценцата.

(4) По исклучок од став (3) на овој член, приредувачот на игрите на среќа може да го прекине спроведувањето на играта на среќа во случај на виша сила или технички дефект (престанок на струја и сл.) и тоа во периодот потребен за отстранување на последиците од вишата сила, односно техничкиот дефект.

(5) За прекинот од став (4) на овој член одлучува Министерството за финансии по доставено и образложено барање од страна на приредувачот на игрите на среќа. Приредувачот на игрите на среќа е должен да го извести Министерството за финансии без одлагање за престанувањето на причините за прекиноот.

(6) Во случај на прекин на спроведувањето на играта на среќа подолго од периодот од став (4) на овој член, Министерството за финансии ја одзема лиценцата.

(7) Во случај на одземање на лиценцата, се определува рок во кој приредувачот на игрите на среќа е должен и понатаму да ги спроведува започнатите игри на среќа, во кој ќе се обезбеди завршување на започнатите игри на среќа, кој не може да биде подолг од 30 дена.

(8) Приредувачот на игрите на среќа има право да се откаже од приредувањето на играта на среќа за која му е издадена лиценцата и пред истекот на рокот на важноста на лиценцата, без право на враќање на уплатените надоместоци и давачки утврдени со овој и друг закон, со обврска да ги плати пристигнатите за плаќање надоместоци и давачки утврдени со овој и друг закон. За откажувањето одлучува Министерството за финансии по доставено образложено барање од страна на приредувачот на игрите на среќа, со соодветна примена на одредбата од став (7) на овој член.

Член 9

(1) Забавните игри, наградните игри и интерактивните игри на среќа се приредуваат врз основа на дозвола.

(2) Дозволата од став (1) на овој член особено содржи податоци за:

1) приредувачот на забавната игра, наградната игра, односно интерактивната игра на среќа;

2) видот на играта на среќа;

3) времетраењето на дозволата;

4) местото на приредувањето на забавната игра, наградната игра, односно интерактивната игра на среќа;

5) правата и обврските на приредувачот на забавната игра, наградната игра, односно интерактивната игра на среќа и

6) износот на надоместокот за добиената дозвола.

(3) Приредувачот на игрите е должен игрите од став (1) на овој член за кои добил дозвола да ги спроведува без прекин во текот на времето за кое му е издадена дозволата.

(4) По исклучок од став (3) на овој член, приредувачот на игрите може да го прекине спроведувањето на игрите од став (1) на овој член во случај на виша сила или технички дефект (престанок на струја и сл.) и тоа во периодот потребен за отстранување на последиците од вишата сила, односно техничкиот дефект.

(5) За прекин од став (4) на овој член одлучува Министерството за финансии по доставено и образложено барање од страна на приредувачот на игрите. Приредувачот на игрите е должен да го известува Министерството за финансии без одлагање за престанување на причините за прекино.

(6) Во случај на прекин на спроведувањето на игрите од став (1) на овој член подолго од периодот од став (4) на овој член, Министерството за финансии ја одзема дозволата.

(7) Во случај на одземање на дозволата, се определува рок во кој приредувачот на игрите е должен и понатаму да ги спроведува започнатите игри од ставот (1) на овој член, во кој ќе се обезбеди завршување на започнатите игри, кој не може да биде подолг од 30 дена.

(8) Приредувачот на игрите има право да се откаже од приредувањето на игрите од став (1) на овој член за кои му е издадена дозволата и пред истекот на рокот на важноста на дозволата, без право на враќање на уплатените надоместоци и давачки утврдени со овој и друг закон, со обврска да ги плати пристигнатите за плаќање надоместоци и давачки утврдени со овој и друг закон. За откажувањето одлучува Министерството за финансии по доставено образложено барање од страна на

приредувачот на игрите, со соодветна примена на одредбата од став (7) на овој член.

Член 10

(1) Трговското друштво на кое му е издадена лиценца во согласност со овој закон е должно да започне со приредување на играта на среќа во рок од 15 дена од денот на приемот на лиценцата.

(2) Трговското друштво, односно трговецот-поединец на кое му издадена дозвола за приредување на забавна игра во согласност со овој закон е должно да започне со приредување на играта во рок од 15 дена од денот на приемот на дозволата.

(3) Трговското друштво на кое му е издадена дозвола за приредување на наградна игра и интерактивна игра на среќа, должно е да започне со приредувањето на играта на среќа во рок определен со правилата на играта утврдени од страна на приредувачот на игрите.

Член 11

(1) За издавање на лиценца и дозвола се плаќа надоместок, освен ако со овој закон не е поинаку уредено.

(2) Надоместокот за лиценцата се плаќа така што 50% од надоместокот се уплаќа при издавање на лиценцата, а остатокот од 50% на еднакви годишни рати додека трае лиценцата.

(3) Надоместокот од 50% кој се плаќа при издавање на лиценцата, приредувачот на игрите на среќа е должен да го плати во рок од 15 дена од денот на приемот на лиценцата. Во спротивно ќе се смета дека лиценцата не била воопшто издадена.

(4) Роковите на доспеаност на годишните рати за надоместокот во износ од 50% се утврдуваат во лиценцата. Доколку приредувачот на игрите на среќа пропушти да го плати износот на годишната рата до утврдениот датум согласно со лиценцата, Министерството за финансии ја одзема лиценцата.

Член 12

Издадените лиценци за приредување на игрите на среќа се објавуваат на интернет страницата на Министерството за финансии.

Член 13

(1) Лиценцата, односно дозволата за приредување на игрите на среќа, односно на забавните игри ќе му се одземе на приредувачот на игрите на среќа, односно на забавните игри, ако се утврди дека:

1) не почнал со приредување на играта во рокот утврден со член 10 на овој закон;

2) не ги исполнува просторните и техничко-технолошките услови утврдени со овој закон и подзаконските акти донесени врз основа на овој закон;

3) ги крши правилата на играта на среќа;

4) не ги плаќа редовно надоместоците и посебните давачки утврдени со овој закон или на учесниците во игрите на среќа не им ги исплатува добивките;

5) не допушта или на друг начин спречува надзор пропишан со овој закон или го отежнува спроведување то на надзорот;

6) неточно прикажува остварен промет;

7) позајмува пари на учесниците во игрите на среќа;

8) не постапува согласно издадената лиценца односно дозвола за приредување на играта на среќа и забавните игри;

9) не депонира депозит или не обезбеди банкарска гаранција во случаите утврдени со член 18 на овој закон;

10) не ја одржува висината на основната главнина на трговското друштво пропишана со овој закон и

11) во други случаи утврдени со закон.

Член 14

(1) Секоја игра на среќа има правила, а казиното има и правилник.

(2) Правилата на игрите на среќа односно правилникот на казиното ги донесува приредувачот на игрите на среќа.

(3) Правилата на игрите на среќа односно правилникот на казината треба да бидат истакнати на видно место во просторот каде се приредуваат игрите на среќа и да бидат достапни за учесниците во игрите на среќа.

(4) Во текот на играта на среќа, односно во текот на започнатото коло, не можат да се менуваат правилата на играта на среќа и правилникот за казиното, а започнатата игра на среќа, односно започнатото коло мора да се заврши до крајот според истите правила односно правилник.

(5) По исклучок од став (4) на овој член, Министерството за финансии, на барање на приредувачот на играта на среќа, може да даде согласност да се одложи денот или да се промени местото на извлекувањето односно определувањето на добивката. Барањето треба да биде образложено.

(6) Доколку приредувачот на играта на среќа започнал со продажба на лозови, томболски картички или примил уплати, а поради околности кои однапред не можеле да се предвидат нема можност да ја заврши играта на среќа и таа се откажува, должен е во рок од 30 дена од денот на откажувањето на играта да им ги врати примените пари односно влогови на учесниците во играта на среќа.

(7) Министерството за финансии дава согласност на правилата на игрите на среќа и на правилниците на казината.

(8) Согласноста од ставот (7) на овој член се издава на начин што се заверува секоја страна од правилата на играта на среќа, односно правилникот на казиното со ставање на печат на Министерството за финансии.

Член 15

(1) Добивките од игрите на среќа можат да бидат во пари, предмети и права.

(2) За исплатата на добивките од игрите на среќа гарантира приредувачот на игрите на среќа со целокупниот свој имот.

(3) Република Македонија не гарантира за добивките кои учесниците ќе ги

остварат во игрите на среќа.

Член 16

(1) Средствата остварени по сите основи од приредување на игри на среќа и забавни игри се користат за финансирање на здруженија на граѓани од областа на спортот, на националните инвалидски организации, нивните здруженија и нивната асоцијација, за борба против семејното насилство и за Црвениот крст на Република Македонија.

(2) Износот на средствата за намената утврдена во став (1) на овој член се определува на 50% од вкупниот приход од игрите на среќа и забавните игри утврден во претходната календарска година, но не помалку од 60.000.000 денари и не повеќе од 120.000.000 денари.

(3) Распределбата на средствата од став (2) на овој член ја врши Владата на Република Македонија врз основа на поднесените програми од субјектите од став (1) на овој член.

Член 17

Надоместоците и посебните давачки од игрите на среќа утврдени со овој закон се приход на Буџетот на Република Македонија.

Член 18

(1) Приредувачот на игри на среќа за обезбедување на исплатата на добивките на учесниците во игрите на среќа, за плаќање на јавните давачки утврдени со закон како и за надоместоците, посебните надоместоци и посебната давачка утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ кој за соодветната игра на среќа е утврден со овој закон, во рок од 15 дена од денот на приемот на лиценцата и во истиот рок доказот за депонираниот депозит или банкарската гаранија да ги достави до Министерството за финансии.

(2) Обврската од став (1) на овој член не се однесува на приредувачите на наградните игри, интерактивните игри на среќа, забавните игри и на приредувачите на лотариските игри на среќа, освен на приредувачите на играта на среќа томбола од затворен тип.

Член 19

Се забранува :

1) учество во странски игри на среќа, особено ако влоговите се уплаќаат на територијата на Република Македонија;

2) продажба, рекламирање и секое друго претставување на странски лозови, томболски картички, ливчиња, тикети, електронски картички и слично на територијата на Република Македонија;

3) приредување игри на среќа и забавни игри во технолошките индустриски развојни зони на територијата на Република Македонија;

4) приредување на игри на среќа кои не се регулирани со овој закон, а кои даваат можност за стекнување добивка и

5) учество во игри на среќа или забавни игри кои се приредуваат без издадена лиценца, односно дозвола.

Член 20

(1) Лица помлади од 18 години не можат да учествуваат во игрите на среќа.

(2) На лица помлади од 18 години не е дозволен влез во казина, во простории каде се приредува томбола од затворен тип, во обложувалници и во автомат клубови.

Член 21

(1) Игрите на среќа и забавните игри се приредуваат во посебно уредени простории кои треба да ги исполнуваат просторните и техничко-технолошките услови, кои ги пропишува министерот за финансии.

(2) Продажбата на лозови, инстант лозови и томболски картички за ТВ томбола, односно уплатата на лото, кено и спортска прогноза (тото) може да се врши и по пат на улична продажба.

(3) Доколку тоа го дозволува видот на играта на среќа, општите и посебните игри на среќа може да се приредуваат преку СМС пораки и преку апликација на мобилен уред.

(4) Просторните и техничко-технолошките услови кои приредувачите на игрите на среќа се должни да ги исполнуваат доколку ги приредуваат игрите на среќа преку СМС пораки и преку апликација на мобилен уред ги пропишува министерот за финансии со актот од став (1) на овој член.

Член 22

(1) Лозовите, томболските картички и уплатните тикети за обложување ги печати приредувачот на игрите на среќа.

(2) Лозовите и томболските картички за одделни видови игри на среќа ги евидентира Управата за јавни приходи.

(3) Приредувачите на игри на среќа се должни во рок од 30 дена по завршувањето на играта на среќа, непродадените лозови и томболски картички да ги предадат во Управата за јавни приходи, без право на надомест на трошоците за вратените количини.

(4) Формата и содржината на лозовите, томболските картички и уплатните тикети за обложување ги пропишува министерот за финансии.

Член 23

(1) Приредувачот на посебни игри на среќа е должен да води книга на благајна на начин што овозможува увид во дневната состојба на приходите од игрите на среќа.

(2) Книгата на благајна приредувачот на посебните игри на среќа е должен да ја води според сметководствените начела, стандарди, принципи и сметководствената практика.

(3) Книгата на благајна се води во поврзани листови, заверени во Управата за јавни приходи.

(4) Книгата на благајна се чува најмалку десет години.

(5) Содржината на книгата на благајна ја пропишува министерот за финансии.

Член 24

Трговското друштво на кое му е издадена лиценца за приредување на игри на среќа е должно во рок од шест месеци по завршувањето на финансиската година да доставува ревизорски извештај до Министерството за финансии, за извршената ревизија од страна на овластен ревизор

Член 25

(1) Во врска со работите од областа на игрите на среќа и забавните игри, Министерството за финансии:

1) постапува по поднесени барања за издавање на лиценци и дозволи за приредување на игри на среќа и за забавни игри, како и по барања за прекин и откажување на лиценци и дозволи;

2) издава и одзема лиценци и дозволи за приредување на игри на среќа и за забавни игри;

3) донесува решенија за прекин на приредувањето на игрите на среќа и забавните игри и за откажување на лиценцата и дозволата;

4) донесува решенија за давање на согласност за одложување на денот на извлекувањето или за промена на местото на извлекувањето односно определувањето на добивката кај игрите на среќа во случаите определени со овој закон;

5) донесува решенија за промена на бројот на автоматите во автомат клубовите, за автоматите и масите во казината и за бројот на терминалите во играчниците за приредување на електронски игри на среќа;

6) донесува решенија за промена на деловната просторија во која се приредуваат игрите на среќа и забавните игри и на уплатно-исплатните места;

7) донесува решенија за давање на согласност за уплатно-исплатните места;

8) врши контрола над соодветноста на банкарската гаранција, односно на депонираниот депозит што е уплатен како гаранција согласно со одребите на овој закон;

9) води евиденција за издадени, одземени и откажани лиценци и дозволи и

10) врши и други работи согласно овој закон.

(2) Формата, содржината и начинот на водењето на евиденцијата од став (1) точка 9 на овој член ги пропишува министерот за финансии.

III. ОПШТИ ИГРИ НА СРЕЌА

1. Услови и начин на приредување на општите игри на среќа

1.1 Лиценца за лотариските игри на среќа

Член 26

(1) Трговското друштво во државна сопственост од член 7 став (2) на овој закон, по уписот во трговскиот регистар што се води во Централниот Регистар на Република Македонија и целосната уплата на основната главнина, до Министерството за финансии задолжително приложува:

1) документ за регистрација на трговското друштво издаден од Централниот Регистар на Република Македонија;

2) акт за основање на трговското друштво;

3) правила на игрите на среќа кои трговското друштво ќе ги приредува;

4) уверение издадено од надлежен орган дека управителите на трговското друштво не се правосилно осудени на безусловна казна затвор во траење од најмалку шест месеци;

5) потврда од Регистарот на казни за сторени кривични дела на правните лица дека не му е изречена споредна казна забрана за добивање на лиценца за приредување на игри на среќа;

6) потврда од Регистарот на казни за сторени кривични дела на правните лица дека не му е изречена споредна казна одземање на лиценца за приредување на игри на среќа и

7) потврда од Регистарот на казни за сторени кривични дела на правните лица дека не му е изречена споредна казна привремена или трајна забрана за вршење на дејност за приредување на игри на среќа.

(2) Министерството за финансии врши проверка на комплетноста и соодветноста на доставената документација.

Член 27

(1) Во случај кога Република Македонија не го задржува правото на приредување на лотариските игри на среќа, правото го пренесува со издавање на лиценца, по пат на јавен оглас за прибирање на понуди, кој трае 15 дена од денот на неговото објавување.

(2) Лиценцата се издава на најповолниот понудувач, со надоместок, за време од четири години.

Член 28

(1) Министерството за финансии го распишува јавниот оглас и ја спроведува постапката за издавање на лиценцата.

(2) Единствениот критериум при изборот на најповолниот понудувач е највисокиот понуден износ на надоместокот.

(3) Почетната цена на јавниот оглас за прибирање на понуди за издавање на лиценци за пренесување на правото на приредување на секоја лотариска игра на среќа посебно ја утврдува Владата на Република Македонија со одлука.

(4) Јавниот оглас за прибирање на понуди за издавање на лиценци за пренесување на правото за приредување на лотариските игри на среќа се објавува во „Службен весник на Република Македонија“ и во најмалку два дневни весници кои се дистрибуираат на целата територија на Република Македонија, од кои најмалку во еден дневен весник кој се издава на јазикот кој го зборуваат најмалку 20% од заедниците кои не се мнозинство во Република Македонија.

(5) Јавниот оглас од став (4) на овој член особено содржи:

1) видот на лотариските игри чие право на приредување ќе се пренесе;

2) времетраењето на пренесувањето на правото на приредување на игрите на среќа;

3) почетната цена за издавање на лиценцата на правото на приредување за секоја лотариска игра на среќа посебно утврдена со одлука на Владата на Република Македонија;

4) рок на важност на понудите;

5) рок, адреса и начин на доставување на понудите, време и час на јавното отворање на понудите и

6) потребната документација со која се докажува исполнувањето на условот утврден со член 31 на овој закон и доказите од член 29 на овој закон.

(6) Понудата за добивање на лиценца заедно со потребната документација од став (5) точка 6 на овој член се доставува до Министерството за финансии во затворен плик со назнака „Не отворај“ и назначување на бројот на јавниот оглас.

(7) Во понудата за добивање на лиценца понудувачот треба да ги наведе видовите на лотариските игри чие право на приредување бара да му се пренесе.

(8) Понудите со потребната документација се доставуваат преку препорачана пратка или лично во архивата на Министерството за финансии.

Член 29

Кон понудата за добивање на лиценца понудувачот задолжително треба да достави:

1) документ за регистрација на трговското друштво издаден од Централниот Регистар на Република Македонија и доказ за висината на основната главнина;

2) акт за основање на трговското друштво;

3) правила на играта на среќа;

4) уверение издадено од надлежен орган дека управителите на трговското друштво не се правосилно осудени на безусловна казна затвор во траење од најмалку шест месеци;

5) потврда дека трговското друштво нема блокирано трансакциска сметка во банка во период од најмалку шест месеци пред поднесувањето на барањето, а ако трговското друштво не е постаро од шест месеци -од денот на неговото основање;

6) потврда дека трговското друштво редовно исплатува плати на вработените во период од најмалку шест месеци пред поднесувањето на барањето, а ако трговското друштво не е постаро од шест месеци -од денот на неговото основање;

7) уверение за платени јавни давачки, издадено од надлежен орган;

8) потврда од Регистарот на казни за сторени кривични дела на правните лица дека не му е изречена споредна казна забрана за добивање на лиценца за приредување на игри на среќа;

9) потврда од Регистарот на казни за сторени кривични дела на правните лица дека не му е изречена споредна казна одземање на лиценца за приредување на игри на среќа;

10) потврда од Регистарот на казни за сторени кривични дела на правните лица дека не му е изречена споредна казна привремена или трајна забрана за вршење на дејност за приредување на игри на среќа;

11) доказ за потеклото на средствата, односно стварите и правата кои се внесени како основна главнина;

12) програма за спречување на перење пари и финансирање на тероризам согласно со прописите со кои е регулирано спречувањето на перење пари и финансирање на тероризам и

13) доказ за потеклото на паричните средства кои се уплаќаат на име надоместок за добивање на лиценца.

Член 30

Понудите кои не ги содржат елементите и документацијата пропишани во член 28 став (7) и член 29 на овој закон или не се доставени во согласност со член 28 став (8) на овој закон, нема да се разгледуваат.

Член 31

(1) За спроведување на постапката за отворање и евалуација на понудите министерот за финансии формира Комисија.

(2) Комисијата од став (1) на овој член се состои од тројца членови и нивни заменици, вработени во Министерството за финансии.

(3) За спроведената постапка, отворањето на понудите и извршената евалуација Комисијата изготвува извештај во рок од осум дена од денот на отворањето на понудите.

(4) Извештајот од став (3) на овој член, заедно со предлогот за избор на најповолен понудувач за издавање на лиценца, Комисијата го доставува до министерот за финансии.

(5) Врз основа на извештајот и предлогот од став (4) на овој член, министерот во рок од осум дена од денот на доставувањето донесува решение за избор на најповолен понудувач за издавање на лиценца и Министерството за финансии е должно лиценцата да ја издаде во рок од осум дена од денот на донесувањето на решението за изборот.

(6) Против решението од став (5) на овој член, незадоволниот понудувач може да поведе управен спор пред надлежен суд.

Член 32

Лиценца за приредување на лотариските игри на среќа може да добие трговско друштво кое има уплатено основна главнина која не може да биде помала од 2.500.000 евра во денарска противвредност по средниот курс на Народната банка на Република Македонија на денот на уплатата.

Член 33

(1) Приредувачот на игрите на среќа е должен продажбата на лозовите и потврдите за уплата да ги врши преку уплатно-исплатни места, за кои има добиено согласност од страна на Министерството за финансии.

(2) Приредувачот на игрите на среќа поднесува барање за согласност на

уплатно-исплатни места до Министерството за финансии, кон кое приложува листа на уплатно-исплатни места со податоци за адресата на објектот, неговата површина и други податоци.

(3) Кон барањето од став (2) на овој член се приложува и записник за увид на лице место од страна на Управата за јавни приходи и решение со кое се потврдува исполнувањето на просторните и техничко технолошките услови на уплатно-исплатните места.

1.2 Правила за лотариските игри

Член 34

(1) Правилата на одделната лотариска игра на среќа ги донесува приредувачот на играта на среќа, а се применуваат по претходно добиена согласност од Министерството за финансии.

(2) Условите за приредување на лотариски игри на среќа кои се приредуваат во соработка со приредувачи на игри на среќа од други држави се пропишуваат со правилата на играта на среќа, на кои согласност дава Владата на Република Македонија, на предлог на Министерството за финансии.

Член 35

(1) Учесник во лотариските игри на среќа е физичко лице кое ги исполнува условите за учество во одредена игра на среќа (коло или серија) во согласност со овој закон и правилата на играта на среќа донесени од страна на приредувачот на играта на среќа.

(2) За учесник во лотариските игри на среќа во кои учеството во играта на среќа се докажува со поседување на потврда за уплата, се смета имателот на таквата потврда ако податоците на потврдата за уплатата се идентични со снимените податоци во централниот компјутерски систем кај приредувачот на играта на среќа.

(3) За учесник во игрите на среќа лотарија, инстант лотарија и експрес лотарија се смета имателот на неоштетен лоз кој е издаден од приредувачот на игрите на среќа.

Член 36

(1) Правилата на лотариските игри на среќа особено содржат:

- 1) назив и седиште на приредувачот на игрите на среќа;
- 2) име, опис и времетраење на играта на среќа;
- 3) услови за учество во играта на среќа;
- 4) место во кое се приредува играта на среќа, односно подрачјето на кое се врши уплатата на влоговите за учество во играта на среќа;
- 5) висината на влогот, односно поединечната цена на лозот, комбинацијата и крајниот рок за уплата за учество во играта на среќа;
- 6) количина и парична вредност на емисијата на лозовите;
- 7) видот и вкупната вредност на добивката;
- 8) опис на лозовите, односно потврдата за уплата;

9) начин, постапка и контрола на извлекувањето, односно утврдување то на добивките;

10) начин на објавување на фондот на добивките, поединечната вредност на добивките и резултатите од играта на среќа;

11) начин и рок за исплата на паричните добивки, односно остварување на добивките од друг вид и

12) постапка во случај на откажување на извлекувањето.

(2) Правилата за лотариските игри на среќа не можат да се менуваат по почетокот на продажбата на лозовите или уплатите за одреденото коло или серија, освен во случај од член 14 став (5) на овој закон.

Член 37

(1) Пред почетокот на одреденото коло или серија, приредувачот на лотариските игри на среќа е должен правилата на играта на среќа јавно да ги објави најмалку во еден дневен весник достапен на територијата на која се продаваат лозовите или се примаат уплатите, а на лицата заинтересирани за учество во играта на среќа е должен да им овозможи на уплатно-исплатите места да се запознаат со правилата на играта на среќа.

(2) Обврската за јавно објавување од став (1) на овој член се смета за исполнета и доколку приредувачот на игрите на среќа пред почетокот на одреденото коло или серија правилата на играта на среќа ги објави на својата интернет страница.

1.3 Извлекување на добивките

Член 38

(1) Во лотариските игри во кои добитните комбинации се утврдуваат со извлекување, извлекувањето е јавно.

(2) Извлекувањето се спроведува под надзор на три лица овластени од приредувачот на игрите на среќа.

(3) Пред почетокот на извлекувањето приредувачот на игрите на среќа мора да ги соопшти податоците за висината на уплатата и фондот на добивки.

(4) Приредувачот на игрите на среќа формира Комисија за потврдување на резултатите од игрите на среќа.

Член 39

(1) Министерството за финансии на барање на приредувачот на игрите на среќа може да ја одобри промената на местото на извлекувањето на добивките или денот на извлекувањето, најдолго до 30 дена.

(2) Промената на местото или одлагањето на денот на извлекувањето на добивките приредувачот на игрите на среќа мора го објави на ист начин како што се објавени правилата за приредување на играта на среќа.

(3) Ако во случаите од ставовите (1) и (2) на овој член се одложи денот на извлекувањето на добивките, приредувачот на игрите на среќа може да продолжи со продажбата на лозовите до денот одреден за извлекување на добивките.

(4) Ако се менува денот на извлекувањето од технички причини (престанок на струја, дефект на машината за извлекување и сл.), извлекувањето ќе се одржи за најмногу 24 часа, а приредувачот на игрите на среќа е должен за тоа да го извести Министерството за финансии.

Член 40

(1) За текот на извлекувањето на добивките се води записник кој го составуваат овластените лица од член 38 став (2) на овој закон.

(2) Записникот од став (1) на овој член мора да содржи место, време и начин на извлекување на добивките, број на продадените и непродадените лозови, вкупната уплата во тоа коло или серија, извлечените добитни комбинации, извештај за утврдените резултати и добивките, како и видот, бројот и вредноста на добивките. Записникот се доставува до Министерството за финансии најдоцна во рок од седум дена од денот на извлекувањето.

Член 41

Извештајот за резултатите од извлекувањето и износот на добивките приредувачот на игрите на среќа е должен јавно да ги објави во најмалку еден дневен весник кој се дистрибуира на целата територија на Република Македонија и на уплатно-исплатните места, најдоцна во рок од седум дена од денот на извлекувањето.

1.4 Фонд на добивки и исплата

Член 42

(1) Фондот на добивки во лотариските игри на среќа изнесува најмалку 50% од примените уплати за учество во играта на среќа.

(2) Износот на фондот на добивки во одделна игра на среќа од став (1) на овој член по поединечно коло или серија на игри на среќа мора да биде утврден пред извлекувањето на добивките.

(3) Фондот на добивки од став (1) на овој член се користи за исплата на добивките на учесниците во играта на среќа.

Член 43

(1) Исплатата на паричните добивки, односно преземањето на стоковите и другите добивки во лотариските игри на среќа се врши во рок одреден со правилата на играта на среќа кој не може да биде подолг од 60 дена од објавувањето на извештајот за резултатите од играта на среќа.

(2) Ако добитникот во лотариските игри на среќа не ја подигне добивката од играта на среќа во рокот од став (1) на овој член, износот на таа добивка се пренесува во некое од следните кола, односно серии, во било која лотариска игра на среќа.

(3) Доколку не е извлечена добивката до истекот на важноста на лиценцата, износот на таа добивка претставува приход на Буџетот на Република Македонија.

(4) Во случај од став (3) на овој член, приредувачот на игрите на среќа е должен

износот на добивката од став (3) на овој член да го уплати во Буџетот на Република Македонија, во рок од седум дена по истекот на важноста на лиценцата .

(5) Доколку приредувач на игри на среќа е трговското друштво од член 7 став (2) на овој закон, а добивката не е извлечена во рок од четири години од денот на отпочнувањето на приредувањето на соодветната игра на среќа, приредувачот е должен износот на неизвлечената добивка да го уплати во Буџетот на Република Македонија, во рок од седум дена по истекот на овој рок.

Член 44

(1) За приредување на лотариските игри на среќа се плаќа посебна давачка во износ од 4% на вкупно остварените уплати , односно средства прибрани преку продажба на лозови .

(2) Посебната давачка од став (1) на овој член се плаќа до 15-ти во месецот за претходниот месец.

1.5 Лиценца за приредување на томбола од затворен тип

Член 45

(1) Лиценца за приредување на томбола од затворен тип се издава врз основа на поднесено барање до Министерството за финансии.

(2) Барањето од став (1) на овој член може да го поднесе трговско друштво кое на денот на поднесувањето на барањето има уплатено основна главнина која не може да биде помала од 1.500.000 евра во денарска противвредност по средниот курс на Народна Банка на Република Македонија на денот на уплатата.

(3) Трговското друштво од став (2) на овој член, покрај доказите од член 29 на овој закон е должно да достави и записник за увид на лице место од страна на Управата за јавни приходи и решение со кое се потврдува исполнувањето на просторните и техничко-технолошките услови за приредување на томбола од затворен тип.

Член 46

(1) Лиценцата за приредување на томбола од затворен тип се издава за период од четири години.

(2) За добивање на лиценца за приредување на томбола од затворен тип се плаќа надоместок во износ од 100.000 евра во денарска противвредност по средниот курс на Народна банка на Република Македонија на денот на уплатата .

Член 47

(1) Лиценцата за приредување на томбола од затворен тип се однесува само на една деловна просторија.

(2) Приредувачот на играта на среќа томбола од затворен тип има право да ја промени деловната просторија во која се приредува томболата од затворен тип.

(3) Приредувачот на играта поднесува барање за промена на деловната просторија до Министерството за финансии, кон кое приложува:

1) доказ дека новата деловна просторија ги исполнува просторните и техничко-технолошките услови за приредување на томбола од затворен тип и

2) доказ дека претходната деловна просторија е затворена, односно во неа не се приредува томбола од затворен тип од страна на приредувачот на играта.

(3) Министерството за финансии со решение одлучува за промената на деловна просторија во рок од осум дена од денот на поднесување на барањето.

Член 48

(1) Томбола од затворен тип може да се приредува со томболски картички кои се евидентирани и одобрени од страна на Управата за јавни приходи.

(2) Продажбата на томболските картички од став (1) на овој член приредувачот на играта ја врши исклучиво во деловната просторија во која се приредува томболата од затворен тип.

(3) Начинот на евидентирање и одобрување на картичките од став (1) на овој член го пропишува министерот за финансии.

Член 49

(1) Приредувачот на томбола од затворен тип за обезбедување на исплатата на добивките на учесниците во томболата, за плаќање на јавните давачки утврдени со закон како и за надоместоците и посебната давачка утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ од 15.000 евра во денарска противвредност по средниот курс на Народна банка на Република Македонија на денот на депонирањето, односно на денот на издавањето на банкарската гаранција.

(2) Доколку се намали депозитот или се активира банкарската гаранција под износот пропишан со овој закон, приредувачот на томбола од затворен тип е должен да го надополни износот до полниот износ пропишан со овој закон, најдоцна во рок од 48 часа, а за секоја настаната промена приредувачот е должен веднаш да го извести Министерството за финансии.

Член 50

(1) Приредувачот на томбола од затворен тип донесува правила на играта на среќа за приредување на томбола од затворен тип, кои се применуваат по добиената согласност од Министерството за финансии.

(2) Пред почетокот на играта на среќа томбола од затворен тип, приредувачот на играта на среќа е должен правилата на играта на среќа да ги истакне на видно место во просторијата каде што се врши приредувањето на играта.

Член 51

На лицата кои можат да бидат учесници во играта на среќа томбола од затворен тип и на правилата на играта на среќа соодветно се применуваат одредбите на член 35 став (1) и (2) и член 36 на овој закон.

Член 52

Исплатата на паричните добивки, односно преземање на стоковите и други добивки кај играта на среќа томбола од затворен тип се врши во рок одреден со правилата на играта на среќа кој не може да биде подолг од 60 дена од денот на извлекувањето.

Член 53

За приредување на играта на среќа томбола од затворен тип се плаќа посебна давачка во износ од 4% на вкупно остварените уплати од продажбата на томболските картички, до 15-ти во месецот за претходниот месец.

IV. ЕЛЕКТРОНСКИ ИГРИ НА СРЕКА

1. Услови и начин на приредување на електронските игри на среќа

1.1 Лиценца за приредување на електронските игри на среќа

Член 54

Одредбите на членовите 26, 27, 28, 29, 30, 31 и 34 на овој закон, соодветно се применуваат на електронските игри на среќа.

Член 55

Лиценца за приредување на електронските игри на среќа може да добие трговско друштво кое има уплатено основна главнина која не може да биде помала од 2.500.000 евра во денарска противвредност по средниот курс на Народна банка на Република Македонија на денот на уплатата.

Член 56

(1) Приредувачот на електронските игри на среќа за обезбедување на исплатата на добивките на учесниците, за плаќање на јавните давачки утврдени со закон како и за надоместоците и посебната давачка утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ од 15.000 евра во денарска противвредност по средниот курс на Народна банка на Република Македонија на денот на депонирањето, односно на денот на издавањето на банкарската гаранција.

(2) Доколку се намали депозитот или се активира банкарската гаранција под износот пропишан со овој закон, приредувачот на играта е должен да го надополни износот до полниот износ пропишан со овој закон, најдоцна во рок од 48 часа, а за секоја настаната промена приредувачот на играта е должен веднаш да го извести Министерството за финансии.

Член 57

(1) Учесници во електронските игри на среќа се физички лица кои ги исполнуваат условите за учество во овие игри во согласност со правилата за соодветната игра на среќа.

(2) За учесник во електронските игри на среќа во кои учеството во играта на среќа се докажува со поседување на соодветна потврда за уплатата на влогот, се смета имателот на таквата потврда, ако податоците на потврдата се идентични со снимените податоци во централниот компјутерски систем кај приредувачот на играта на среќа.

(3) Учеството во електронските игри на среќа се остварува со уплата на влог за играта на среќа на благајна на приредувачот на играта или на друг начин пропишан со правилата на играта на среќа.

Член 58

(1) Правилата на електронските игри на среќа особено содржат:

- 1) назив и седиште на приредувачот на играта на среќа;
- 2) име, опис и времетраење на играта на среќа;
- 3) услови за учество во играта на среќа;
- 4) место во кое се приредува играта на среќа, односно подрачјето на кое се врши уплатата на влоговите за учество во играта на среќа;
- 5) висината на влогот и крајниот рок за уплата за учество во играта на среќа;
- 6) видот и вкупната вредност на добивката;
- 7) опис на електронските потврди или другите видови на потврди за уплатата;
- 8) начин, постапка и контрола на електронското извлекување, односно утврдување то на добивките;
- 9) начин на објавување на добивките, поединечна вредност на добивките и резултатите од играта на среќа;
- 10) начин и рок за исплата на паричните добивки, односно остварување на добивките од друг вид и
- 11) постапка во случај на откажување на електронското извлекување.

(2) Правилата за електронските игри на среќа не можат да се менуваат по почетокот на уплатата на влоговите за одреденото коло или серија, освен во случај од член 14 став (5) на овој закон.

Член 59

(1) За приредување на електронските игри на среќа, приредувачот на игрите плаќа надоместок во износ од 50 евра во денарска противвредност по средниот курс на Народна Банка на Република Македонија на денот на уплатата, месечно по терминал.

(2) Надоместокот од став (1) на овој член се плаќа најдоцна до 15-ти во месецот, за претходниот месец.

1.2 Просторни и техничко-технолошки услови за приредување на електронските лотариски игри на среќа

Член 60

(1) Електронските игри на среќа може да се приредуваат во посебно уредени простории.

(2) Правилата на електронските игри на среќа мора да бидат истакнати на видно место во играчницата.

(3) Приредувачот на електронските игри на среќа мора да обезбеди лична заштита на учесниците во електронските игри на среќа и посетителите.

(4) Просторните и техничко-технолошките услови кои треба да ги исполнуваат играчниците ги пропишува министерот за финансии со актот од член 21 став (1) на овој закон.

(5) Лиценцата за приредување на електронски игри на среќа се однесува само на една деловна просторија.

(6) Приредувачот на електронските игри на среќа има право да ја промени деловната просторија во која се приредуваат електронските игри на среќа.

(7) Приредувачот на електронските игри на среќа поднесува барање за промена на деловната просторија до Министерството за финансии, кон кое приложува:

1) доказ дека новата деловна просторија ги исполнува просторните и техничко-технолошките услови за приредување на електронски игри на среќа и

2) доказ дека претходната деловна просторија е затворена, односно во неа не се приредуваат електронски игри на среќа од страна на приредувачот.

(8) Министерството за финансии со решение одлучува за промената на деловната просторија во рок од осум дена од денот на поднесување на барањето.

V. ПОСЕБНИ ИГРИ НА СРЕЌА

1. Услови и начин на приредување на посебните игри на среќа

1.1 Лиценца за приредување на игри на среќа во казино

Член 61

(1) Лиценца за приредување на игри на среќа во казино се издава врз основа на поднесено барање до Министерството за финансии.

(2) Барањето од став (1) на овој член може да го поднесе трговско друштво кое на денот на поднесувањето на барањето има уплатено основна главнина која не може да биде помала од 2.500.000 евра во денарска противвредност по средниот курс на Народна банка на Република Македонија на денот на уплатата.

(3) Трговското друштво од став (2) на овој член, покрај доказите од член 29 на овој закон е должно да достави и

1) доказ за исполнување на просторните и техничко-технолошките услови за приредување на игри на среќа во казино, издаден од надлежен орган и

2) доказ издаден од страна на правно лице овластено од министерот за финансии дека поставените автомати и маси во казиното се технички исправни.

Член 62

(1) Лиценцата за приредување на игри на среќа во казино се издава за период од шест години.

(2) За добивање на лиценца за приредување на игри на среќа во казино се плаќа надоместок во износ од 520.000 евра во денарска противвредност по средниот курс на Народна банка на Република Македонија на денот на уплатата.

Член 63

Приредувачот на игрите на среќа е должен без одлагање да го информира Министерството за финансии за промена на секој податок или околност кои се од влијание за работата на казиното, а особено за промената на:

1) членовите на органите на управување и надзор на трговското друштво приредувач на игрите на среќа;

2) лицата овластени за застапување и водење на работите на трговското друштво приредувач на игрите на среќа;

3) идентитетот на лицата кои учествуваат во основната главнина на трговското друштво приредувач на игрите на среќа и

4) основната главнина на трговското друштво приредувач на игрите на среќа.

Член 64

(1) Лиценцата за приредување на игри на среќа во казино се однесува само на една деловна просторија.

(2) Приредувачот на игрите на среќа има право да ја промени деловната просторија во која се приредуваат игрите на среќа во казино.

(3) Приредувачот на игрите на среќа поднесува барање за промена на деловната просторија до Министерството за финансии, кон кое приложува:

1) доказ дека новата деловна просторија ги исполнува просторните и техничко-технолошките услови за приредување на игри на среќа во казино и

2) доказ дека претходната деловна просторија е затворена, односно во неа не се приредуваат игри на среќа во казино од страна на приредувачот.

(4) Министерството за финансии со решение одлучува за промената на деловна просторија во рок од осум дена од денот на поднесување на барањето.

Член 65

(1) Приредувачот на игрите на среќа во казино за обезбедување на исплатата на добивките на учесниците во игрите на среќа во казиното, за плаќање на јавните давачки утврдени со закон како и за надоместоците и посебните давачки утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ од 100.000 евра во денарска противвредност по средниот курс на Народна банка на Република Македонија на денот на депонирањето, односно на денот на издавањето на банкарската гаранција.

(2) Доколку се намали депозитот или се активира банкарската гаранција под износот пропишан со овој закон, приредувачот на игрите на среќа во казино е должен да го надопolni износот до полниот износ пропишан со овој закон, најдоцна во рок од 48 часа, а за секоја настаната промена приредувачот е должен веднаш да го извести

Министерството за финансии.

(3) Приредувачот на игрите на среќа во казино е должен дневно во благајната на казиното да има депозит за ризик од најмалку 10.000 евра во денарска противвредност по средниот курс на Народна Банка на Република Македонија, кој служи за исплата на добивките на учесниците во игрите на среќа во казино.

Член 66

(1) Приредувачот на игрите на среќа во казино донесува правила на игра за приредување на игри на среќа во казино и правилник на казиното, кои се применуваат по добиената согласност од Министерството за финансии.

(2) Пред почетокот на играта приредувачот на игрите на среќа во казино е должен правилата на играта и правилникот на казиното да ги истакне на видно место во просторијата каде што се врши приредувањето на играта.

1.2 Правила на игрите на среќа во казино и правилник на казиното

Член 67

(1) Правилата на игрите на среќа во казино особено содржат:

1) видови на посебните игри на среќа кои се приредуваат во казиното;

2) забрана за наведување и кредитирање на учесниците во играта;

3) правила за секој вид на игра која ќе се приредува, условите за учество во играта, висина на влогот во играта, цената на жетоните или кредитните поени во играта на автомати со опис на начинот на евидентирање во тотал-регистарот на автоматот и крајниот рок за наплата за учество во играта;

4) податоци за видот и бројот на автомати за игри со детални податоци за нивната идентификација и

5) начин и рок за исплата на паричните добивки, односно остварување на добивките од друг вид.

(2) Правилата од став (1) на овој член за секој вид на игри на среќа во казиното мора да бидат во согласност со добрите деловни обичаи и меѓународните правила на игри на среќа во казино.

(3) На учесниците во игрите на среќа кои во текот на играта на среќа ќе ги прекршат правилата на играта, приредувачот на игрите на среќа во казино може да им забрани понатамошно учество во игрите и присуство во казиното.

Член 68

(1) Приредувачот на игрите на среќа во казино е должен да донесе правилник на казиното што се става на увид на посетителите преку огласна табла.

(2) Правилникот од став (1) на овој член особено содржи:

1) организација на работата на казиното со распоред на просториите за работа на казиното;

2) услови за влез во казиното (доказ за идентитет и контрола на посетителите);

3) услови кога на одделни учесниците во игрите на среќа може да им се

забрани пристап во казиното или учество во игрите на среќа ;

4) работно време на казиното и

5) работи и задачи на вработените во казиното во врска со изведувањето на игрите на среќа.

Член 69

(1) Приредувачот на игрите на среќа во казино може да ги приредува само оние игри на среќа во вид и обем утврдени со лиценцата.

(2) За промена на бројот и видот на автоматите и масите за игри на среќа во казино кој е предвиден со лиценцата, приредувачот на игрите на среќа во казино е должен да поднесе барање до Министерството за финансии .

(3) Доколку приредувачот на игрите на среќа во казино сака да го зголеми бројот на автоматите и масите во казиното, кон барањето од став (2) на овој член доставува доказ за исполнување на просторните и техничко-технолошките услови во деловната просторија за приредување на игри на среќа во казино и уверенија за техничка исправност на новопоставените автомати и маси издадено од страна на правно лице овластено од министерот за финансии.

(4) Доколку приредувачот на игрите на среќа во казино сака да го намали бројот на автоматите и масите во казиното, кон барањето од став (2) на овој член доставува уверение за исклучување од употреба на автоматот или масата, издадено од страна на правно лице овластено од министерот за финансии.

(5) Министерството за финансии со решение одлучува за промената на бројот на автоматите и масите во казиното во рок од осум дена од денот на поднесувањето на барањето.

Член 70

(1) За приредување игри на среќа во казино приредувачот на игрите на среќа во казино ги плаќа следните надоместоци:

1) за автомати за игри на среќа на кои може да учествува еден учесник во игрите на среќа приредувачот плаќа месечен надоместок во износ од 400 евра во денарска противвредност по средниот курс на Народна банка на Република Македонија на денот на уплатата, по автомат;

2) за автомати за игри на среќа на кои истовремено можат да учествуваат повеќе учесниците во игрите на среќа приредувачот плаќа месечен надоместок во износ од 700 евра во денарска противвредност по средниот курс на Народна банка на Република Македонија на денот на уплатата, по автомат;

3) за рулет маса приредувачот плаќа месечен надоместок во износ од 3.000 евра во денарска противвредност по средниот курс на Народна банка на Република Македонија на денот на уплатата, по рулет маса;

4) за други маси во казиното приредувачот плаќа месечен надоместок во износ од 1.700 евра во денарска противвредност по средниот курс на Народна банка на Република Македонија на денот на уплатата по маса .

(2) Надоместокот од став (1) на овој член се плаќа до 15-ти во месецот , за претходниот месец.

(3) Приредувачот на игрите на среќа во казино еднаш месечно до

Министерството за финансии поднесува извештаи за остварените приходи по видот на игрите.

(4) Приредувачот на игрите на среќа во казино е должен да ги води податоците за дневните пресметки по автомат односно маса за игра на среќа.

(5) Податоците од евиденцијата со конечните месечни пресметки и копија од доказот за уплатата на надоместокот од став (1) на овој член од страна на приредувачот на игрите на среќа во казино се доставуваат до Министерството за финансии до 15-ти во месецот за претходниот месец.

(6) Доколку приредувачот на игрите на среќа во казино ги исполни условите определени во член 92 на овој закон, за автоматите за игри на среќа во однос на надоместоците соодветно се применуваат одредбите на тој член.

Член 71

Вредноста на промотивните жетони во казиното не може да биде поголема од 2% од месечниот приход на казиното.

Член 72

Исплатата на паричните добивки, односно преземањето на стоките и другите добивки кај игрите на среќа во казино се врши во рок одреден со правилата на играта на среќа кој не може да биде подолг од 60 дена од денот на остварувањето на добивката.

Член 73

Казиното може со правилникот да пропише работно време од 24 часа на ден, секој ден, независно од тоа дали со закон или со друг пропис е одреден државен или верски празник или друг неработен ден.

Член 74

(1) Казиното мора да има благајна и одвоен заштитен простор за чување на парите и другите вредности.

(2) Уплатите и исплатите кај игрите на среќа во казината се вршат во денари или во странска валута во согласност со прописите од областа на девизното работење.

(3) Во казиното мора да има менувачница, а може да има и простор за давање на угостителски услуги во кој се послужуваат храна и пијалоци.

(4) Приредувачот на игрите на среќа во казино е должен да обезбеди непрекинат аудио-видео надзор во казиното со снимање, така што да се осигура непрекинат и непосреден надзор.

(5) Приредувачот на игрите на среќа во казино е должен документацијата за непрекинато снимање да ја чува 15 дена или на барање на Управата за јавни приходи и подолго.

(6) Податоците од документацијата од став (5) на овој член претставуваат деловна тајна, а приредувачот на игрите на среќа во казино може да ги соопшти на други лица само во согласност со закон.

(7) Приредувачот на игрите на среќа во казино е должен да ги надгледува учесниците во игрите на среќа и посетителите за да може играта да се одвива во согласност со одредбите на овој закон и правилата на играта .

(8) Приредувачот на игрите на среќа во казино е должен да обезбеди лична заштита на учесниците во игрите на среќа и посетителите.

(9) Казиното мора да има централен сметачки систем (сервер) за онлајн надзор кој овозможува поврзување со информацискиот систем на Управата за јавни приходи и кој мора посебно да обезбеди централно вмрежување на сите автомати на еден приредувач на игри на среќа во казино кој овозможува евентуална контрола на податоците од страна на Управата за јавни приходи, за сите приклучени автомати .

(10) Просторните и техничко-технолошките услови кои треба да ги исполнува казиното поблиску ги пропишува министерот за финансии со актот од член 21 став (1) на овој закон.

Член 75

(1) Униформирани лица можат да влегуваат во казиното само поради вршење на службените работи.

(2) Во казиното не е допуштено внесување на технички помагала соодветни за стекнување на предност во играта на среќа .

(3) Приредувачот на игрите на среќа во казино е должен да обезбеди надзор на влегувањето и излегувањето во казиното со евидентирање на посетителите и непрекинат аудио-видео надзор, односно контрола на рецепцијата, со снимање на влезот, односно излезот во казиното.

(4) Казиното може на одредени лица врз основа на проценка, привремено или трајно да им го забрани или да им го ограничи учеството во игрите на среќа во казиното.

Член 76

(1) Вработените во казиното кои непосредно учествуваат во приредувањето на игрите на среќа мора да бидат стручно оспособени за работа во казино.

(2) Вработените во казиното не смеат да учествуваат во игрите на среќа како играчи во казиното во кое работат.

(3) Вработените во казиното мораат да ги чуваат како деловна тајна податоците до кои дошле при вршењето на својата работа.

2. Игри на среќа во обложувалница

2.1 Лиценци за приредување на игри на среќа во обложувалница

Член 77

(1) Лиценца за приредување на игри на среќа во обложувалница се издава врз основа на поднесено барање до Министерството за финансии.

(2) Барањето од став (1) на овој член може да го поднесе трговско друштво кое на денот на поднесувањето на барањето има уплатено основна главнина која не може да биде помала од 500.000 евра во денарска противвредност по средниот курс на Народна

банка на Република Македонија на денот на уплатата.

(3) Трговското друштво од став (2) на овој член, покрај доказите од член 29 на овој закон е должно да достави и доказ за исполнување на просторните и техничко-технолошките услови за приредување на игри на среќа во обложувалница издаден од надлежен орган.

Член 78

(1) Лиценцата за приредување на игри на среќа во обложувалница се издава за период од три години.

(2) За добивање на лиценца за приредување на игри на среќа во обложувалница се плаќа надоместок во износ од 100.000 евра во денарска противвредност по средниот курс на Народна банка на Република Македонија на денот на уплатата.

(3) Лиценцата за приредување на игри на среќа во обложувалница се однесува на приредување на игри на среќа обложување преку уплатно-исплатни места.

(4) Приредувачот на игри на среќа во обложувалница има право да ги промени деловните простории во кои се приредуваат игрите на среќа во обложувалница.

(5) Приредувачот на игри на среќа во обложувалница кон барањето за промена на деловната просторија до Министерството за финансии задолжително приложува:

1) доказ дека новата деловна просторија ги исполнува просторните и техничко-технолошките услови за приредување на игри на среќа во обложувалница и

2) доказ дека претходната деловна просторија е затворена, односно во неа не се приредуваат игри на среќа во обложувалница од страна на приредувачот.

(6) Министерството за финансии со решение одлучува за промената на деловна просторија во рок од осум дена од денот на поднесување на барањето.

Член 79

(1) Доколку барателот на лиценцата за приредување на игри на среќа во обложувалница има обезбедено компјутерски систем во кој се поврзани сите компјутери, преку кои се врши евидентирање на уплатата и исплатата од сите свои уплатно-исплатни места, така што системот обезбедува податоци за уплатата и исплатата на секој од компјутерите, кои може да се прикажуваат во секое време и доколку таквиот систем се поврзе со соодветен компјутерски систем на Управата за јавни приходи тогаш:

1) лиценцата се издава за период од три години;

2) приредувачот на игри на среќа во обложувалница не плаќа надоместок за издавање на лиценцата од член 78 став (2) на овој закон;

3) приредувачот на игри на среќа во обложувалница не ја плаќа посебната давачка од член 83 став (1) на овој закон и

4) приредувачот на игри на среќа во обложувалница плаќа посебна давачка во висина од 20% која се пресметува на разликата меѓу уплатениот износ од сите компјутери во сите уплатно-исплатни места на тој приредувач и исплатениот износ од сите компјутери во сите уплатно-исплатни места, на месечна основа.

(2) Посебната давачка од став (1) точка 4 на овој член се плаќа до 15-ти во месецот, за претходниот месец.

Член 80

(1) Приредувачот на игри на среќа во обложувалница за обезбедување на исплатата на добивките на учесниците во игрите на среќа во обложувалницата, за плаќање на јавните давачки утврдени со закон како и за надоместоците и посебната давачка утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ од 300.000 евра во денарска противвредност по средниот курс на Народна банка на Република Македонија на денот на депонирањето, односно на денот на издавањето на банкарската гаранција.

(2) Со издавањето на лиценцата и уплатата на депозитот, односно банкарската гаранција во висина од став (1) на овој член приредувачот на игри на среќа во обложувалница има право да приредува игри на среќа во обложувалница во најмногу 25 уплатно-исплатни места.

(3) Приредувачот на игри на среќа во обложувалница има право да го зголеми бројот на уплатно-исплатните места со поднесување на барање до Министерството за финансии, кон кое го приложува доказот од член 77 став (3) на овој закон, при што за секои следни десет уплатно-исплатни места приредувачот е должен да достави доказ за уплатен депозит, односно да приложи банкарска гаранција, во износ од 50.000 евра во денарска противвредност по средниот курс на Народна банка на Република Македонија на денот на уплатата на депозитот, односно на денот на издавање на банкарската гаранција, кои служат за обезбедување на исплатата на добивките на учесниците во игрите на среќа во обложувалницата, за плаќање на јавните давачки утврдени со закон како и за надоместоците и посебната давачка утврдени со овој закон.

(4) Доколку се намали депозитот или се активира банкарската гаранција под износот пропишан со овој закон, приредувачот на игри на среќа во обложувалница е должен да го надополни износот до полниот износ пропишан со овој закон, најдоцна во рок од 48 часа, а за секоја настаната промена приредувачот е должен веднаш да го извести Министерството за финансии.

Член 81

(1) Приредувачот на игри на среќа во обложувалница донесува правила на игра за приредување на игри на среќа во обложувалница, кои се применуваат по добиената согласност од Министерството за финансии.

(2) Пред почетокот на играта на среќа приредувачот на игри на среќа во обложувалница е должен правилата на играта на среќа да ги истакне на видно место во просторијата каде што се врши приредувањето на игрите на среќа, односно на секое уплатно-исплатно место.

(3) Уплатите и исплатите за обложување се примаат, односно се исплаќаат на уплатно-исплатните места на приредувачот на игри на среќа во обложувалница.

(4) Приредувачот на игри на среќа во обложувалница е должен на видно место да истакне на секое уплатно-исплатно место ознака која ги содржи податоците за приредувачот, локацијата како и рокот на важноста на лиценцата.

2.2 Правила на игрите на среќа во обложувалница

Член 82

Правилата за приредување на игри на среќа во обложувалница особено содржат:

- 1)назив и седиште на приредувачот на игри на среќа во обложувалница ;
- 2)име, опис и времетраење на играта на среќа ;
- 3)услови за учество во играта на среќа ;
- 4)висина на влогот и краен рок за уплата за учество во играта на среќа ;
- 5) место во кое се приредува играта на среќа, односно подрачјето на кое се врши уплатата на влоговите за учество во играта на среќа ;
- 6)вид и вкупна вредност на добивката ;
- 7)начин, постапка и контрола на утврдување на добивките;
- 8)начин на објавување на резултатите од играта на среќа и
- 9) начин и рок за исплата на паричните добивки, односно остварување на добивките од друг вид.

Член 83

(1) За приредување на игрите на среќа во обложувалница, приредувачот на игри на среќа во обложувалница плаќа посебна давачка од 4% на вкупно остварените уплати за учество во играта на среќа.

(2) Надоместокот од став (1) на овој член се плаќа до 15-ти во месецот, за претходниот месец.

(3) Месечната евиденција со конечната пресметка од резултатите на работењето и доказот за уплатата на посебната давачка од став (1) на овој член приредувачот на игри на среќа во обложувалница е должен да ги достави до Министерството за финансии најдоцна до 15-ти во месецот за претходниот месец.

Член 84

Исплатата на паричните добивки, односно преземањето на стоковите и другите добивки кај игрите на среќа во обложувалница се врши во рок одреден со правилата на играта на среќа кој не може да биде подолг од 60 дена од денот на остварувањето на добивката.

Член 85

Се забранува приредување на обложување на територијата на Република Македонија :

- 1)кое е во спротивност со овој закон, добрите деловни обичаи и моралот и
- 2) кое се однесува на резултатите од избори за претседател на Република Македонија, пратеници во Собранието на Република Македонија, градоначалници и советници во Советот на општините, општините во градот Скопје и градот Скопје.

Член 86

(1) Приредувачот на игри на среќа во обложувалница мора да има централен пресметковен систем за надзор кој треба да се наоѓа на територијата на Република Македонија и кој мора да овозможува поврзување со информацискиот систем на Управата за јавни приходи.

(2) Приредувачот на игри на среќа во обложувалница мора да има софтвер кој ги задоволува сите технички услови за приредување на играта на среќа и архивирање на податоците во бази со невозможност за промена на податоците.

(3) Просторните и техничко-технолошките услови кои треба да ги исполнуваат уплатно-исплатните места на приредувачот на игри на среќа во обложувалница ги пропишува министерот за финансии со актот од член 21 став (1) на овој закон.

Член 87

Обложувалницата може да утврди работно време од 24 часа на ден, секој ден, независно од тоа дали со закон или со друг пропис е одреден државен или верски празник или друг неработен ден.

Член 88

(1) Приредувачот на игри на среќа во обложувалница може да поднесе барање до Министерството за финансии за отворање на нови уплатно-исплатни места.

(2) Кон барањето за отворање на ново уплатно-исплатно место приредувачот на игри на среќа во обложувалница доставува доказ за исполнување на просторните и техничко-технолошките услови за приредување на игрите на среќа во уплатно-исплатното место.

Член 89

(1) Чувањето, регистрирањето и евидентирањето на податоците за примените уплати кај обложувањето се врши во централниот пресметковен систем.

(2) Приредувачот на игри на среќа во обложувалница мора да ги чува сите добитни тикети неоштетени, со сериски број најмалку три години.

3. Игри на среќа во автомат клуб

3.1 Лиценца за приредување на игри на среќа во автомат клубови

Член 90

(1) Лиценца за приредување на игри на среќа во автомат клуб се издава врз основа на поднесено барање до Министерството за финансии.

(2) Барањето од став (1) на овој член може да го поднесе трговско друштво кое на денот на поднесувањето на барањето има уплатено основна главнина која не може да биде помала од 2.500.000 евра во денарска противвредност по средниот курс на Народна банка на Република Македонија на денот на уплатата.

(3) Трговското друштво од став (2) на овој член, покрај доказите од член 29 на овој закон е должно да достави и:

1) доказ за исполнување на просторните и техничко-технолошките услови за приредување на игри на среќа во автомат клуб, издаден од надлежен орган и

2) доказ издаден од страна на правно лице овластено од министерот за финансии дека поставените автомати во автомат клубот се технички исправни.

Член 91

(1) Лиценцата за приредување на игри на среќа во автомат клуб се издава за период од шест години.

(2) За добивање на лиценца за приредување на игри на среќа во автомат клуб се плаќа надоместок во износ од 75.000 евра во денарска противвредност по средниот курс на Народна банка на Република Македонија на денот на уплатата.

(3) Лиценцата за приредување на игри на среќа во автомат клуб се однесува само на една деловна просторија.

(4) Приредувачот на игри на среќа во автомат клуб има право да ја промени деловната просторија во која се приредуваат игрите на среќа во автомат клуб.

(5) Приредувачот на игри на среќа во автомат клуб поднесува барање за промена на деловната просторија до Министерството за финансии, кон кое приложува:

1) доказ дека новата деловна просторија ги исполнува просторните и техничко-технолошките услови за приредување на игри на среќа во автомат клуб и

2) доказ дека претходната деловна просторија е затворена, односно во неа не се приредуваат игри на среќа во автомат клуб од страна на приредувачот.

(6) Министерството за финансии со решение одлучува за промената на деловна просторија во рок од осум дена од денот на поднесување на барањето.

Член 92

(1) Доколку барателот на лиценцата за автомат клуб има обезбедено компјутерски систем преку кој се поврзани сите автомати, без оглед дали се сместени во една или повеќе деловни простории на приредувачот на игри на среќа во автомат клуб, така што системот обезбедува податоци за уплатата и исплатата на секој од автоматите, кои може да се прикажуваат во секое време и доколку таквиот систем се поврзе со соодветен компјутерски систем на Управата за јавни приходи тогаш:

1) лиценцата се издава за период од шест години;

2) приредувачот на игри на среќа во автомат клуб не плаќа надоместок за издавање на лиценцата од член 91 став (2) на овој закон;

3) лиценцата не се однесува само на една деловна просторија, односно приредувачот на игри на среќа во автомат клуб врз основа на издадената лиценца може да приредува игри на среќа во автомат клуб во повеќе деловни простории и

4) приредувачот на игри на среќа во автомат клуб плаќа посебна давачка во висина од 20% која се пресметува на разликата меѓу уплатениот износ во сите автомати на тој приредувач и исплатениот износ од сите автомати, во сите деловни простории на приредувачот, на месечна основа.

(2) Посебната давачка од став (1) точка 4 на овој член се плаќа до 15-ти во месецот, за претходниот месец.

Член 93

(1) Приредувачот на игрите на среќа во автомат клуб за обезбедување на исплатата на добивките на учесниците во игрите на среќа во автомат клуб, за плаќање на јавните давачки утврдени со закон како и за надоместоците и посебните давачки утврдени со овој закон е должен да депонира депозит или да обезбеди банкарска гаранција, во банка со седиште во Република Македонија, во износ од 10.000 евра во денарска противвредност по средниот курс на Народна банка на Република Македонија на денот на депонирањето, односно на денот на издавањето на банкарската гаранција.

(2) Доколку се намали депозитот или се активира банкарската гаранција под износот пропишан со овој закон, приредувачот на игри на среќа во автомат клуб е должен да го надополни износот до полниот износ пропишан со овој закон, најдоцна во рок од 48 часа, а за секоја настаната промена приредувачот е должен веднаш да го извести Министерството за финансии.

3.2 Правила на игрите на среќа во автомат клуб

Член 94

(1) Приредувачот на игри на среќа во автомат клуб донесува правила на игра за приредување на игри на среќа во автомат клуб кои се применуваат по добиената согласност од Министерството за финансии.

(2) Пред почетокот на играта на среќа приредувачот на игри на среќа во автомат клуб е должен правилата на играта на среќа да ги истакне на видно место во просторијата каде што се врши приредувањето на играта на среќа.

Член 95

(1) Правилата за игри на среќа во автомат клубот особено содржат:

1) видовите на игрите на среќа кои се приредуваат во автомат клубот;

2) условите за влез во автомат клубот (доказ за идентитетот и контрола на посетителите);

3) услови под кои на одделни учесници во игрите на среќа им е забранет влез во автомат клубот или учество во играта на среќа;

4) забрани за наведување и кредитирање на учесниците во играта на среќа;

5) работното време на автомат клубот;

6) правила за секој вид на игра на среќа која ќе се приредува, условите за учество во играта на среќа, висина на влогот во играта на среќа, цената на жетоните или кредитните поени во играта на среќа на автомати со опис на начинот на евидентирање во тотал-регистарот на автоматот и крајниот рок за наплата за учество во играта на среќа;

7) податоци за видот и бројот на автоматите за игри, со детални податоци за нивната идентификација и

8) начин и рок за исплата на паричните добивки, односно остварување на добивките од друг вид.

(2) За секој вид на игри на среќа во автомат клубот се носат посебни правила кои мора да бидат во согласност со добрите деловни обичаи и меѓународните правила на игри на среќа во автомат клуб.

(3) Учесниците во игрите на среќа кои во текот на играта на среќа ќе ги прекршат правилата на играта на среќа, приредувачот на игри на среќа во автомат клуб може да им забрани понатамошно учество во игрите на среќа и присуство во автомат клубот.

Член 96

(1) Приредувачот на игри на среќа во автомат клуб може да ги приредува само оние игри на среќа во обем и вид утврдени со лиценцата.

(2) За промена на бројот и видот на автоматите за игри на среќа во автомат клубот кој е предвиден со лиценцата, приредувачот на игри на среќа во автомат клуб е должен да поднесе барање до Министерството за финансии.

(3) Доколку приредувачот на игри на среќа во автомат клуб сака да го зголеми бројот на автоматите во автомат клубот, кон барањето од став (2) на овој член доставува доказ за исполнување на просторните и техничко-технолошките услови во деловната просторија за приредување на игри на среќа на автомати и уверение за техничка исправност на новопоставените автомати издадено од страна на правно лице овластено од министерот за финансии.

(4) Доколку приредувачот на игри на среќа во автомат клуб сака да го намали бројот на автоматите во автомат клубот, кон барањето од став (2) на овој член доставува уверение за исклучување од употреба на автоматот издадено од страна на правно лице овластено од министерот за финансии.

(5) Министерството за финансии со решение одлучува за промената на бројот на автоматите во автомат клубот во рок од осум дена од денот на поднесувањето на барањето.

Член 97

(1) За приредување игри на среќа во автомат клуб, освен во случајот од член 92 на овој закон, приредувачот на игри на среќа во автомат клуб плаќа надоместок во месечен износ од 400 евра во денарска противвредност по средниот курс на Народна банка на Република Македонија на денот на уплатата за автомат за игри на среќа на кој може да учествува еден учесник во игрите на среќа и 700 евра во денарска противвредност по средниот курс на Народна банка на Република Македонија на денот на уплатата за автомат за игри на среќа на кој истовремено можат да учествуваат повеќе учесници во игрите на среќа.

(2) Надоместокот од став (1) на овој член се плаќа до 15-ти во месецот за претходниот месец.

(3) Приредувачот на игри на среќа во автомат клуб еднаш месечно до Министерството за финансии поднесува извештај за остварените приходи по видот на игрите на среќа.

Член 98

Исплатата на паричните добивки, односно преземањето на стоковите и другите добивки кај игрите на среќа во автомат клуб се врши во рок одреден со правилата на играта на среќа кој не може да биде подолг од 60 дена од денот на

остварувањето на добивката.

Член 99

(1) Автомат клубот мора да има благајна и сеф за чување пари и други вредности.

(2) Автомат клубот може да има простор за давање на угостителски услуги во кој се послужуваат храна и пијалоци.

(3) Автомат клубот може да утврди работно време од 24 часа на ден, секој ден, независно од тоа дали со закон или со друг пропис е одреден државен или верски празник или друг неработен ден.

(4) Приредувачот на игри на среќа во автомат клуб, може на лицата врз основа на процена, привремено да забрани или ограничи учество во игрите на среќа во автомат клубот.

(5) Просторните и техничко-технолошките услови кои треба да ги исполнува автомат клубот ги пропишува министерот за финансии со актот од член 21 став (1) на овој закон.

Член 100

(1) Автоматите за игри на среќа можат да бидат автомати за еден учесник во игрите на среќа и автомати на кои истовремено можат да учествуваат повеќе учесници во игрите на среќа (електронски рулет).

(2) Автоматите за игри на среќа мораат да бидат програмирани така што вкупниот број програмски комбинации да им исплатуваат на учесниците во игрите на среќа најмалку 87% од вредноста на уплатите за учество во игрите на среќа.

(3) Одлуката за добивката или загубата се одредува со електронска програма по пат на генератор на случајни броеви.

(4) Генераторот на случајни броеви од став (3) на овој член мора да ги исполнува следниве услови:

- 1) случајниот број да е статистички и независен и
- 2) случајниот број да не може да биде предвиден.

VI. ИНТЕРНЕТ ИГРИ НА СРЕЌА

1. Општи услови за приредување на интернет игри на среќа

Член 101

(1) Интернет игрите на среќа се приредуваат врз основа на лиценца која ја издава Министерството за финансии врз основа на поднесено барање.

(2) Лиценците се издаваат за период од четири години.

(3) Барање за добивање на лиценца за приредување на интернет игри на среќа може да поднесе трговско друштво, кое е регистрирано во Република Македонија, кое има основна главнина од најмалку 40.000 евра во денарска противвредност по средниот курс на Народна Банка на Република Македонија на денот на уплатата и кое ги

исполнува посебните услови пропишани со овој закон за оној вид на лиценца за интернет игри на среќа за кој се поднесува барањето.

2. Видови на лиценци и сертификат за интернет игри на среќа

Член 102

(1) Министерството за финансии издава два вида лиценци за интернет игри на среќа и тоа:

1) лиценца за производител, сопственик или овластен корисник на интернет игри на среќа (во понатамошниот текст: лиценца за производител), односно производител, сопственик или овластен корисник на софтвер за приредување на интернет игри на среќа кој ги има правата врз софтверот кој се користи за приредување на игри на среќа, го овластува носителот на оваа лиценца да располага со софтверот, самиот да го користи за приредување на интернет игри на среќа по исполнување на другите услови на овој закон, односно да може да го изнајмува на приредувач на интернет игри на среќа и

2) лиценца за приредувач на интернет игри на среќа, односно субјект кој го прибавил користењето на софтверот за интернет игри на среќа, го овластува носителот на оваа лиценца на таа софтверска платформа да ги организира, менаџира и приредува игрите на среќа преку глобалната интернет мрежа кон учесниците во игрите на среќа.

(2) Министерството за финансии издава сертификат на хардверската и софтверската платформа која носителите на лиценцата за приредување на игри на среќа ја користат за регистрирање на сите финансиски трансакции и други видови на податоци (хост).

Член 103

(1) Проверката на исполнувањето на стандардите и условите на опремата и функционалноста на софтверот за приредување на интернет игри на среќа од аспект на нивната сообразност со условите и стандардите ги вршат овластени правни лица.

(2) Министерството за финансии објавува листа на овластени правни лица кои можат да ја извршат проверката на исполнувањето на стандардите и условите на опремата, односно функционалноста на софтверот.

(3) Министерството за финансии може на листата на овластени правни лица да ги вклучи оние субјекти кои имаат опрема и знаење да ги извршат потребните проверки, како и доколку имаат седиште на територијата на Република Македонија, на територијата на државите членки на Европската унија, ОЕЦД и САД.

(4) Минималните технички стандарди и услови во поглед на опремата (хардверот), како и функционалноста на софтверот за приредување на интернет игри на среќа ги пропишува министерот за финансии.

3. Лиценца за производител

Член 104

(1) Лиценца за производител се издава на барател со цел истиот да може да

произведува софтвер за приредување на интернет игри на среќа или на друг начин да се стекне со сопственост врз софтвер за приредување на интернет игри на среќа заради негова продажба или изнајмување на носители на лиценца за приредување на интернет игри на среќа, односно самиот да го користи како приредувач на интернет игри на среќа.

(2) Носителот на лиценцата за производител ги нема правата и обврските кои се стекнуваат врз основа на лиценцата за приредувач на игри на среќа, но истиот има право да поднесе барање за добивање на лиценца за приредување на игри на среќа.

(3) Носителот на лиценцата за производител има одговорност за исправноста на софтверот кој го продава, односно го изнајмува заради приредување на игри на среќа и истиот е должен да обезбеди сообразност на софтверот кој го продава, односно изнајмува заради приредување на интернет игри на среќа со условите и стандардите кои ги пропишал министерот за финансии за функционалност на софтверот.

(4) Носителот на лиценцата за производител плаќа надоместок за издавање на лиценцата во износ од 25.000 евра во денарска противвредност по средниот курс на Народна Банка на Република Македонија на денот на уплатата.

Член 105

(1) Барателот на лиценца за производител покрај општите услови, треба да ги исполни и следните услови:

1) да има компјутерска и друга опрема, односно хардвер, според стандардите и условите пропишани од страна на министерот за финансии, а потврдени од страна на овластено правно лице;

2) да е сопственик, односно носител на правата на компјутерска програма, односно програми или софтвер кој има намера да го продава, односно изнајмува, а кој софтвер претставува програмска основа за интернет игрите на среќа и

3) компјутерската програма, односно програми кои служат за приредување на интернет игрите на среќа мора да бидат одобрени од страна на овластено правно лице дека ги исполнуваат условите и стандардите за функционалност пропишани од страна на министерот за финансии за овој вид на компјутерски програми.

(2) Кон барањето за издавање на лиценца за производител барателот доставува:

1) документ за регистрација на трговското друштво издаден од Централниот регистар на Република Македонија;

2) акт за основање на трговското друштво;

3) доказ за правото на сопственост или правото на користење на просторот во кој се наоѓа седиштето на приредувачот на интернет игрите на среќа;

4) доказ дека основната главнина на трговското друштво е во целост уплатена;

5) уверение за платени даноци и други јавни давачки;

6) изјава од приредувачот заверена на нотар дека порано не му била одземена лиценца или друг вид на дозвола или одобрение за приредување на игри на среќа во земјата или во странство;

7) уверение издадено од надлежен орган дека управителите на трговското друштво не се правосилно осудени на безусловна казна затвор во траење од најмалку шест месеци;

8) елаборат за кадровска опременост на барателот и

9) други докази и документи пропишани со овој закон.

4. Лиценца за приредувач на интернет игри на среќа

Член 106

(1) Лиценца за приредување на интернет игри на среќа се издава на барател, со цел истиот да може да ги приредува сите видови на игри на среќа преку глобалната интернет мрежа.

(2) Носителот на лиценцата за приредување на интернет игри на среќа плаќа надоместок за издавање на лиценцата во износ од 50.000 евра во денарска противвредност по средниот курс на Народна Банка на Република Македонија на денот на уплатата.

(3) Носителот на лиценцата за приредување на интернет игри на среќа плаќа посебна давачка во износ од 0,5% од вкупната вредност на уплатите, на месечна основа, до 15-ти во месецот за претходниот месец.

Член 107

(1) Барателот на лиценца за приредувач на игри на среќа покрај условите утврдени со член 105 на овој закон, треба да ги исполнува и следните услови:

1) да поседува компјутерска и друга опрема, односно хардвер според стандардите и условите пропишани од страна на министерот за финансии, а потврдени од страна на овластено правно лице;

2) да има право да користи компјутерска програма, односно програми за приредување на интернет игри на среќа-софтвер, преку која учесниците во игрите на среќа учествуваат во игрите на среќа по пат на глобалната интернет мрежа, која програма е стекната од носител на лиценца за производител и

3) да обезбеди функционална компјутерска опрема (хардвер и софтвер) која овозможува поврзување со информацискиот систем на Управата за јавни приходи поради надзор и контрола над работењето.

(2) Кон барањето за издавање на лиценца за производител барателот доставува:

1) документ за регистрација на трговското друштво издаден од Централниот регистар на Република Македонија;

2) акт за основање на трговското друштво;

3) доказ за правото на сопственост или правото на користење на просторот во кој се наоѓа седиштето на приредувачот на интернет игрите на среќа;

4) доказ дека основната главнина на трговското друштво е во целост уплатена;

5) уверение за платени даноци и други јавни давачки;

6) изјава од приредувачот заверена на нотар дека порано не му била одземена лиценца или друг вид на дозвола или одобрение за приредување на игри на среќа во земјата или во странство;

7) уверение издадено од надлежен орган дека управителите на трговското друштво не се правосилно осудени на безусловна казна затвор во траење од најмалку шест месеци;

- 8) елаборат за кадровска опременост на барателот;
- 9) правила на игра, за секој поединечен вид на интернет игра на среќа и
- 10) други докази и документи пропишани со овој закон.

5. Сертификат за хардверска и софтверска платформа (Хост сертификат)

Член 108

Сертификат за хардверска и софтверска платформа (хост) се издава на правно лице регистрирано во Република Македонија или во странство доколку опремата е сместена во простории кои ги исполнуваат следните услови:

1) да ги исполнува соодветните стандарди пропишани од страна на меѓународната организација за стандардизација (ISO) и асоцијацијата за телекомуникациска индустрија (TIA);

2) да поседува хардверска опрема, напојување со електрична енергија и други услови кои ги пропишува министерот за финансии;

3) да има обезбедено сигурност и диверзитет на снабдување со интернет и телекомуникации;

4) да има обезбедено системи за заштита од пожари, поплави и други непогоди, согласно стандарди од видот на VESDA, FM200 и сл.;

5) да има пропишано процедури за подигнување на системот во случај на привремена нефункционалност;

6) да има утврдено политика на правното лице за обука на вработените и

7) други услови кои се однесуваат на безбедноста и сигурноста на услугите кои ги нуди носителот на сертификат.

(2) Условите за безбедноста и сигурноста на услугите од став (1) точка 7 на овој член поблиску ги пропишува министерот за финансии.

Член 109

(1) Заради обезбедување на исплатата на добивките спрема учесниците во интернет игрите на среќа, измирување на надоместокот за приредување на интернет игри на среќа, како и даноците и другите јавни давачки, како и другите обврски, приредувачот на интернет игрите на среќа е должен за целиот период на важност на лиценцата за приредување на интернет игри на среќа да има обезбедено банкарска гаранција на износ од 50.000 евра во денарска противвредност по средниот курс на Народна Банка на Република Македонија на денот на издавањето на банкарската гаранција, издадена од банка со седиште во Република Македонија.

(2) Доколку носителот на лиценца за приредување на интернет игри на среќа не ја достави до Министерството за финансии банкарската гаранција став (1) на овој член во рок од десет дена од денот на добивањето на лиценцата, Министерството за финансии ќе му забрани приредување на интернет игри на среќа и ќе отпочне постапка за одземање на лиценцата.

(3) Доколку во периодот на важност на лиценцата за приредување на интернет игри на среќа се наплатат средства од банкарската гаранција, носителот на лиценцата е должен да ја обнови во најкраток можен рок, а најдоцна во рок од 48 часа.

Член 110

Одговорните лица кај правното лице носител на лиценца за приредувач на интернет игри на среќа задолжително треба да имаат постојано живеалиште, односно престојувалиште на територијата на Република Македонија.

Член 111

(1) Приредувачот на интернет игрите на среќа за секој поединечен вид на интернет игра на среќа задолжително утврдува правила на игра.

(2) Правилата на игрите се поднесуваат на согласност до Министерството за финансии, а можат да се применуваат по добивањето на согласноста.

(3) Приредувачот на интернет игрите на среќа не смее да ги менува правилата на игрите во текот на приредувањето на секоја поединечна игра.

(4) Секоја промена на правилата на игрите се доставува до Министерството за финансии, а може да се применува по нејзиното одобрување од страна на Министерството за финансии.

(5) Приредувачот на интернет игрите на среќа е должен до Министерството за финансии да достави податоци за видот и висината на надоместокот кој го наплатува од учесниците во игрите на среќа за учество во игрите на среќа.

6. Доставување на финансиски информации

Член 112

(1) Финансиското работење, трансакциите, односно уплатите на влоговите или учеството и исплатите на добивките кај интернет игрите на среќа се вршат исклучиво преку банки со седиште во Република Македонија.

(2) Трансакциите помеѓу носителот на лиценца за приредување на интернет игри на среќа и резидент на Република Македонија се вршат во денари, додека трансакциите помеѓу носителот на лиценца и нерезидент во странска валута се вршат согласно со прописите од областа на девизното работење.

Член 113

(1) Приредувачот на интернет игрите на среќа е должен во секое време, на барање на Управата за јавни приходи, како и на барање на Министерството за финансии да обезбеди информации за целокупното финансиско работење.

(2) Приредувачот на интернет игрите на среќа при секоја уплата и исплата должен е да ја провери и потврди регистрацијата на учесникот во игрите на среќа, да ја потврди играта на учесникот во игрите на среќа, безбедноста и интерните процедури во врска со учесникот во игрите на среќа и да обезбеди правилата кои се однесуваат на играта да се применуваат.

7. Контролен систем

Член 114

(1) Барателот на лиценца за приредување на интернет игри на среќа до Министерството за финансии задолжително поднесува правила, процедури, постапки, мерки и протоколи, како и друга потребна документација за начинот на работа на носителот на лиценца, пристапот до информации, сигурноста на трансакциите и други мерки за правилна и законита работа на носителот на лиценца, заштитата на учесниците во системот на приредување на игри на среќа и сл. (контролен систем).

(2) Контролниот систем на носителот на лиценца го одобрува Министерството за финансии и претставува услов за добивање на лиценца.

(3) Контролниот систем од став (1) на овој член задолжително содржи податоци особено за:

1) системот и постапките при водење на сметководството, како и детален приказ на сите сметки кои ги контролира носителот на лиценца;

2) административниот систем и постапки;

3) компјутерски програми кои се користат од страна на носителот на лиценцата;

4) стандарди и постапки за одржување, безбедност, чување и транспортирање на опрема или софтвер кој се користи за интернет игри на среќа;

5) постапки и протоколи за регистрирање на трансакциите при одвивање на интернет игрите на среќа и исплатата на добивките на регистрираните учесници во игрите на среќа;

6) овластените ревизори за ревизија на материјално -финансиското работење на носителот на лиценцата;

7) процедури за мониторинг на интернет игрите на среќа, како и контрола на нивната усогласеност со овој закон и подзаконските акти донесени врз основа на овој закон;

8) постапката при вработувањето на лица кои ќе имаат пристап до системот за приредување на интернет игрите на среќа;

9) податоци за начинот на кој ќе се обезбеди континуирана обука на вработените и

10) мерки кои се преземаат за заштита на системот од неовластен пристап како и процедури за заштита на системот од негова злоупотреба за перење на пари или финансирање на тероризам.

(4) Видовите на задолжителните правила, процедури, протоколи и друга документација кои се однесуваат на контролниот систем ги пропишува министерот за финансии.

8. Регистрација на учесниците во интернет игрите на среќа

Член 115

(1) Во интернет игрите на среќа можат да учествуваат само учесници кои се регистрирани кај носителот на лиценцата за приредување на интернет игри на среќа.

(2) При регистрацијата, учесникот во игрите на среќа склучува договор за учество во интернет игрите на среќа кои ги приредува приредувачот на интернет игрите на среќа, преку интернет страницата на приредувачот, доколку ги прифаќа условите за учество, правилата на игра и другите договорни одредби кои ги пропишал

приредувачот.

(3) Согласност на сообразноста на договорот со одредбите на овој закон, со подзаконските акти, актите на носителот на лиценцата и со правилата за играта дава Министерството за финансии.

Член 116

(1) За регистрација, учесникот во интернет игрите на среќа задолжително ги доставува следните податоци:

- 1) име и презиме ;
- 2) адреса ;
- 3) ден, месец и година на раѓање;
- 4) е-мејл адреса ;
- 5) корисничко име ;
- 6) лозинка и

7) податоци за трансакциска сметка и/или дебитните или кредитните картички преку кои ќе се вршат трансакциите со приредувачот на интернет игрите на среќа, сметките во сервисите за брз трансфер на пари или податоци за авторизираниот систем за финансиски трансфер на средства.

(2) Ако приредувачот на интернет игрите на среќа утврди дека регистрираниот учесник во игрите на среќа доставил лажни информации и покрај тоа што веќе е регистриран, приредувачот е должен веднаш да го исклучи како учесник и да ја поништи регистрацијата, а за тоа да го извести учесникот без одлагање.

(3) Приредувачот на интернет игрите на среќа е должен да поседува точни податоци за сите регистрирани учесници во игрите на среќа .

(4) Секој учесник во игрите на среќа може да пријави само една сметка кај приредувачот на интернет игрите на среќа .

Член 117

Приредувачот на интернет игрите на среќа има обврска да му ги стави на располагање на учесникот во игрите на среќа следните информации:

- 1) сите правила кои се однесуваат на интернет игрите на среќа кои ги приредува и
- 2) трошоците за учество на учесникот во игрите на среќа кои носителот на лиценцата може да ги наплати.

9. Сметки на учесникот во игрите на среќа и исплата на добивки

Член 118

(1) Носителот на лиценцата за приредување на интернет игри на среќа отвора и чува само една сметка на регистриран учесник во игрите на среќа .

(2) Носителот на лиценцата за приредување на интернет игри на среќа ги запишува на сметката отворена за регистриран учесник во игрите на среќа, средствата :

- 1) кои регистрираниот учесник во игрите на среќа ги уплатил на својата сметка и

2) кои регистрираниот учесник ги добил како учесник во интернет игрите на среќа .

(3) Приредувачот на интернет игрите на среќа не смее да вклучи учесник во интернет игрите на среќа доколку:

1) не е регистриран согласно со правилата за регистрација на учесниците во игрите на среќа ;

2) нема доволно средства на сметката на регистриран учесник во игрите на среќа за покривање на висината на влогот ; или

3) средствата потребни за покривање на висината на влогот не се обезбедени на законит начин.

(4) Се забранува уплата на средства во готово од страна на регистрираниот учесник во игрите на среќа спрема носителот на лиценца та за приредување на интернет игри на среќа.

(5) Уплата на средства од страна на регистрираниот учесник во игрите на среќа спрема носителот на лиценца та за приредување на интернет игри на среќа може да се врши само на еден од следните начини:

1) кредитни картички;

2) дебитни картички и

3) електронски трансфер.

(6) Приредувачот на интернет игрите на среќа не смее да му одобрува кредит на учесникот во игрите на среќа или на сметката на учесникот во игрите на среќа или пак да дејствува како посредник за лице кое обезбедува кредит за да го олесни обезбедувањето на кредитот за учесникот во игрите на среќа или за сметката на учесникот во игрите на среќа .

Член 119

(1) Носителот на лиценца за приредување на интернет игри на среќа е должен да го провери идентитетот, возраста и местото на живеење на учесникот во игрите на среќа , односно да изврши други проверки доколку:

1) регистрираниот учесник во игрите на среќа на својата сметка уплати, односно исплати износ од 3.000 евра по средниот курс на Народна Банка на Република Македонија или повеќе, уплатени во странска валута или во противвредност на денари и

2) регистрираниот учесник во игрите на среќа со поединачна уплата или серија на поврзани уплати на својата сметка, односно со поединечна исплата или серија на поврзани исплати од својата сметка во рок од пет дена направи трансакција во износ од 3.000 евра или повеќе, уплатени во странска валута или во противвредност на денари.

(2) Проверките од став (1) на овој член поблиску ги пропишува министерот за финансии.

Член 120

Приредувачот на интернет игрите на среќа е должен, на барање на регистриран учесник во игрите на среќа на чие име е формирана сметка кај приредувачот на интернет игрите на среќа, да ги уплати расположливите средства на учесникот во игрите на среќа на неговата трансакциска сметка, односно на кредитна

или дебитна картичка, не подоцна од пет работни дена по примањето на барањето.

Член 121

Приредувачот на интернет игрите на среќа може да ги користи средствата на регистрираниот учесник во игрите на среќа уплатени на неговата сметка кај приредувачот само за:

1) уплата на влог направен од страна на регистриран учесник во игрите на среќа во текот на овластена игра во која учесникот во игрите на среќа учествува или влогот се бара за учесникот во игрите на среќа да може да земе учество;

2) исплата на расположливите средства на учесникот во игрите на среќа од неговата сметка кај приредувачот на неговата трансакциска сметка, односно кредитна или дебитна картичка, на барање на учесникот во игрите на среќа и

3) задржување на средства потребни за покривање на банкарските трошоци за направените трансфери по барање на регистрираниот учесник во игрите на среќа.

Член 122

Приредувачот на интернет игрите на среќа ги чува средствата на учесникот во интернет игрите на среќа одвоено од сопствените средства на посебна сметка за регистрирани учесници во игрите на среќа, во банка со седиште на територијата на Република Македонија.

10. Заштита на учесниците во интернет игрите на среќа

Член 123

(1) Приредувачот на интернет игрите на среќа постојано, на видно место, на влезниот екран на својата интернет страница ги објавува информациите кои предупредуваат на можностите од зависност од учество во игри на среќа, како и информации и линкови до други интернет страници кои им помагаат на зависници од игри на среќа.

(2) Приредувачот на интернет игрите на среќа ќе забрани учество на регистриран учесник во игрите на среќа доколку:

1) од фреквентноста на учеството на соодветниот регистриран учесник на игрите на среќа може да се претпостави дека станува збор за лице кај кое постои зависност од учество во игри на среќа и

2) доколку согласно со расположливите информации за финансиската состојба на регистрираниот учесник во игрите на среќа, како и од износот на средства кои учесникот во игрите на среќа ги загубил во поединечна трансакција или повеќе трансакции, приредувачот донесе заклучок дека таквиот начин на трошење може да предизвика загрозување на егзистенцијата на регистрираниот учесник во игрите на среќа и неговото семејство.

Член 124

(1) Регистриран учесник во интернет игрите на среќа може со писмено

известување или со електронско известување до приредувачот на интернет игрите на среќа :

1) да определи лимит за сметката на која учесникот во игрите на среќа може да се обложи во утврден временски период;

2) да определи лимит за загубите кои може да ги направи учесникот во игрите на среќа во утврден временски период;

3) да определи лимит за тоа колку време учесникот во игрите на среќа може да учествува во интернет играта на среќа и

4) да побара да биде исклучен од игра за ограничен или неограничен временски период.

(2) Регистрираниот учесник во игрите на среќа кој постапил на еден од начините од став (1) на овој член може да ги отстрани ограничувањата со писмено или електронско известување кое го доставува до приредувачот на интернет игрите на среќа .

(3) Приредувачот на интернет игрите на среќа нема да дозволи учество на регистрираниот учесник во игрите на среќа спротивно на ограничувањата поставени од страна на самиот учесник во игрите на среќа , согласно со овој закон.

11.Прекинати и неуспешни игри

Член 125

(1)Приредувачот на интернет игрите на среќа ги презема сите дејствија кои се неопходно потребни да спречи настанување на било какви прекини во одвивање на интернет игрите на среќа.

(2) Доколку настани прекин на играта на среќа, приредувачот на интернет игрите на среќа е должен да му овозможи на учесникот во игрите на среќа кој учествувал во играта да ја продолжи и заврши играта којашто е прекината веднаш по отстранување на причините поради кои настанал прекилот.

(3) Доколку приредувачот на интернет игрите на среќа не може да му овозможи на учесникот во игрите на среќа да ја продолжи и заврши започнатата игра согласно со став (2) на овој член само како резултат на објективни причини кои биле надвор од контролата на приредувачот, истиот има обврска да го надомести износот на влогот на сметката на учесникот во игрите на среќа со кој учествувал во прекинатата игра на среќа.

(4) Доколку Министерството за финансии утврди дека прекилот настанал како резултат на околности над кои приредувачот на интернет игрите на среќа имал контрола, односно прекилот настанал како резултат на волево дејствие на приредувачот, Министерството за финансии ќе отпочне постапка за одземање на лиценцата за приредување на интернет игри на среќа.

12. Интернет страница на приредувачот на интернет игрите на среќа

Член 126

(1) Приредувачот на интернет игрите на среќа задолжително поседува интернет страница, чија домашна страна ги содржи следните информации:

- 1)назив на фирмата на приредувачот на интернет игрите на среќа;
 - 2)адресата на седиштето на приредувачот на интернет игрите на среќа;
 - 3)бројот и датумот на издавање на лиценцата;
 - 4) хиперлинковите до правилата на игрите и постапката за регистрација на учесниците во игрите на среќа;
 - 5) линк до интернет страницата на Министерството за финансии и Управата за јавни приходи и
 - 6) сите информации кои Министерството за финансии може да ги смета за потребни и корисни.
- (2) Министерството за финансии може да побара информации те од став (1) на овој член да бидат прикажани во посебен формат.
- (3) Интернет страницата на носителот на лиценцата не смее да има експлицитни сексуални содржини или содржини кои упатуваат или прикажуваат насилство.

13. Рекламирање

Член 127

Се забранува рекламирање или учество во рекламирање на било кој начин:

- 1) со кое интернет игрите на среќа се промовираат како начин за социјално прифаќање, за постигнување на личен или финансиски успех или пак за решавање на какви било економски, социјални или лични проблеми;
- 2) со кое се упатуваат препораки од познати личности кои сугерираат дека интернет игрите на среќа дале придонес за нивниот успех;
- 3) кое е посебно насочено кон поттикнување на малолетни лица да се вклучат во интернет игри на среќа и
- 4) со кое се надминуваат границите на пристojност.

VII. НАГРАДНИ ИГРИ

Член 128

- (1) Барање за добивање на дозвола за приредување на наградна игра се поднесува до Министерството за финансии.
- (2) Кон барањето од став (1) на овој член задолжително се доставува:
 - 1) документ за регистрација на трговското друштво, односно трговските друштва издаден од Централниот Регистар на Република Македонија;
 - 2) правила на наградната игра;
 - 3) потврда од Регистарот на казни за сторени кривични дела на правните лица дека на трговското друштво, односно трговските друштва не им е изречена споредна казна забрана за добивање на лиценца за приредување на игри на среќа;
 - 4) потврда од Регистарот на казни за сторени кривични дела на правните лица дека на трговското друштво, односно трговските друштва не им е изречена споредна казна одземање на лиценца за приредување на игри на среќа и
 - 5) потврда од Регистарот на казни за сторени кривични дела на правните лица

дека на трговското друштво, односно трговските друштва не им е изречена споредна казна привремена или трајна забрана за вршење на дејност за приредување на игри на среќа.

(3) Барањето од став (1) на овој член се поднесува најдоцна во рок од 15 дена пред денот кој од страна на подносителот на барањето е определен како ден на почеток на приредувањето на наградната игра.

(4) Министерството за финансии одлучува по поднесеното барање во рок од осум дена од денот на поднесувањето на барањето.

Член 129

(1) Правилата на наградната игра особено содржат:

- 1) назив и седиште на трговското друштво, односно трговските друштва;
- 2) назначување на производите и услугите заради чие рекламирање се приредува наградната игра;
- 3) име, опис и времетраење на наградната игра;
- 4) опис и содржина на потврдата врз чија основа се стекнува право на учество во наградната игра;
- 5) територија на која се приредува наградната игра, односно на која се врши уплатата за учество во наградната игра;
- 6) податоци за наградите во наградната игра;
- 7) поединечна вредност на секоја награда од фондот на награди и вкупна вредност на фондот на награди, искажан и во денари;
- 8) услови за учество во наградната игра;
- 9) текот на постапката на приредувањето, односно спроведувањето на наградната игра;
- 10) место, време, начин, постапка и контрола на извлекувањето на наградите, односно на определувањето на добивките и добитниците;
- 11) начин на објавување на резултатите, односно добитниците на наградите;
- 12) начин на исплатата, односно остварување на добивката;
- 13) рок во кој се врши исплатата, односно остварување на добивката;
- 14) начин на запознавање на учесниците во наградната играта со правилата на играта;
- 15) рок во кој незадоволниот учесник во наградната игра има право да поднесе приговор против приредувачот на наградната игра и
- 16) забрана за учество во наградната игра на вработените кај приредувачот на наградната игра, како и членовите на нивните потесни семејства.

(2) Правилата на наградната игра ги пропишува приредувачот на наградната игра, а се применуваат по добиената согласност која ја дава Министерството за финансии.

Член 130

(1) Времетраењето на приредувањето на наградната игра не може да биде подолго од една година.

(2) Приредувачот на наградната игра е должен јавно да ги објави резултатите, односно добитниците на наградите во рок од три дена од денот на извлекувањето на

наградите, односно од денот на определувањето на добивките и добитниците во најмалку еден дневен весник достапен на територијата на која се приредува наградната игра или на друг начин да ги направи достапни за учесниците во играта.

(3) Приредувачот кој добил дозвола за приредување на наградната игра е должен пред отпочнување на наградната игра да ги објави правилата на наградната игра во најмалку еден дневен весник достапен на територијата на која се приредува наградната игра или на друг начин ги направи достапни за потенцијалните учесници во играта.

(4) Одредбите на овој закон кои се однесуваат на интернет игрите на среќа не се применуваат на наградните игри.

Член 131

Исплатата на паричните добивки, односно преземањето на стоковите и другите добивки од наградните игри се врши во рок одреден со правилата на играта кој не може да биде подолг од 60 дена од денот на објавувањето на резултатите, односно добитниците на наградите.

Член 132

(1) Приредувачот на наградната игра плаќа надоместок за приредување на наградната игра во висина од 18% од вкупната вредност на фондот на наградите.

(2) Доколку како приредувачи на наградната игра се јавуваат повеќе трговски друштва заедно, надоместокот од став (1) на овој член како обврска се дели на приредувачите во еднаков износ, доколку помеѓу приредувачите на наградната игра поинаку не е договорено.

(3) Надоместокот од став (1) на овој член, приредувачот односно приредувачите наградната игра се должни да го платат пред почетокот на наградната игра, а во рок од три дена од денот на издавањето на дозволата.

(4) Доколку подносителот односно подносителите постапат спротивно на став (3) на овој член, дозволата се одзема.

VIII. ИНТЕРАКТИВНИ ИГРИ НА СРЕЌА

Член 133

(1) Барање за добивање на дозвола за приредување на интерактивни игри на среќа се доставува до Министерството за финансии.

(2) Кон барањето од став (1) на овој член задолжително се доставува:

1) документ за регистрација на трговското друштво издаден од Централниот Регистар на Република Македонија;

2) правила на играта на среќа;

3) потврда од Регистарот на казни за сторени кривични дела на правните лица дека на трговското друштво не му е изречена споредна казна забрана за добивање на лиценца за приредување на игри на среќа;

4) потврда од Регистарот на казни за сторени кривични дела на правните лица дека на трговското друштво не му е изречена споредна казна одземање на лиценца

за приредување на игри на среќа и

5) потврда од Регистарот на казни за сторени кривични дела на правните лица дека на трговското друштво не му е изречена споредна казна привремена или трајна забрана за вршење на дејност за приредување на игри на среќа.

(3) Министерството за финансии одлучува по поднесеното барање во рок од осум дена од денот на поднесувањето на барањето.

Член 134

(1) Дозволата за приредување на интерактивни игри на среќа се издава за временски период до една година.

(2) Приредувачот на интерактивните игри на среќа плаќа посебна давачка од 18 %од вкупниот фонд на награди.

(3) Посебната давачка од став (2) на овој член, приредувачот е должен да ја плати пред почетокот на интерактивната игра на среќа, а во рок од три дена од денот на издавањето на дозволата.

(4) Доколку подносителот постапи спротивно на став (3) на овој член, дозволата се одзема.

Член 135

(1) Правилата за интерактивните игри на среќа особено содржат:

1)назив и седиште на приредувачот на интерактивните игри на среќа;

2)име, опис и времетраење на играта на среќа;

3)услови за учество во играта на среќа;

4) место во кое се приредува играта на среќа, односно подрачјето на кое се врши уплатата на влоговите за учество во играта на среќа;

5) висина на влогот, односно поединечната цена на телефонската такса или било која друга форма на влог, како и крајниот рок за уплата на влогот за учество во играта на среќа;

6)вид и начин на определување на вкупната вредност на добивката;

7)начин и постапка на постигнување на добивка;

8) начин и рок за исплата на паричните добивки, односно за остварување на добивките од друг вид и

9) постапка во случај на откажување на играта каде преку одговарање на прашања или демонстрирање на знаења или вештини се постигнуваат добивки.

(2) Правилата за интерактивни игри на среќа не можат да се менуваат по почетокот на уплатата за одредена емисија, освен во случај од член 14 став (5) на овој закон.

Член 136

Исплатата на паричните добивки, односно преземањето на стоките и другите добивки од интерактивните игри на среќа се врши во рок одреден со правилата на играта на среќа кој не може да биде подолг од 60 дена од денот на објавувањето на резултатите, односно добитниците на наградите.

IX. ЗАБАВНИ ИГРИ

Член 137

(1) Барањето за добивање на дозвола за приредување на забавни игри се доставува до Министерството за финансии.

(2) Доколку барањето од став (1) на овој член го поднесува трговец-поединец, кон барањето задолжително се доставува:

1) документ за регистрација на трговецот-поединец издаден од Централниот Регистар на Република Македонија;

2) доказ за исполнување на просторните и техничко-технолошките услови за приредување на забавни игри;

3) податоци за бројот и видот на апаратите за забавни игри на кои ќе се приредуваат забавни игри и

4) упатство за начинот на ставање на апаратот за забавни игри во функција, опис на забавните игри и местото каде што се поставуваат апаратите.

(3) Доколку барањето од став (1) на овој член го поднесува трговско друштво, покрај документите од став (2) точки 2, 3 и 4 на овој член, кон барањето задолжително се доставува и:

1) документ за регистрација на трговското друштво издаден од Централниот Регистар на Република Македонија;

2) потврда од Регистарот на казни за сторени кривични дела на правните лица дека на трговското друштво не му е изречена споредна казна забрана за добивање на дозвола за приредување на забавни игри;

4) потврда од Регистарот на казни за сторени кривични дела на правните лица дека на трговското друштво не му е изречена споредна казна одземање на дозвола за приредување на забавни игри и

5) потврда од Регистарот на казни за сторени кривични дела на правните лица дека на трговското друштво не му е изречена споредна казна привремена или трајна забрана за вршење на дејност за приредување на забавни игри.

Член 138

(1) Дозволата за приредување на забавни игри се однесува само на една деловна просторија.

(2) Приредувачот на забавни игри има право да ја промени деловната просторија во која се приредуваат забавни игри.

(3) Приредувачот на забавни игри поднесува барање за промена на деловната просторија до Министерството за финансии, кон кое приложува:

1) доказ дека новата деловна просторија ги исполнува просторните и техничко-технолошките услови за приредување на забавни игри и

2) доказ дека претходната деловна просторија е затворена, односно во неа не се приредуваат забавни игри од страна на приредувачот.

(4) Министерството за финансии со решение одлучува за промената на деловната просторија во рок од осум дена од денот на поднесувањето на барањето.

Член 139

(1) Дозволата за приредување на забавни игри се издава за период од десет години.

(2) За издавање на дозволата од став (1) на овој член се плаќа еднократен надоместок во износ од 1.000 евра во денарска противвредност по средниот курс на Народна Банка на Република Македонија на денот на уплатата, во рок од 15 дена од денот на приемот на дозволата.

(3) За приредување на забавни игри приредувачот на забавни игри плаќа надоместок во месечен износ од десет евра по апарат, во денарска противвредност по средниот курс на Народна Банка на Република Македонија на денот на уплатата.

(4) Надоместокот од став (3) на овој член се плаќа до 15-ти во месецот за претходниот месец.

(5) Доколку подносителот постапи спротивно на ставовите (2) и (4) на овој член, дозволата се одзема.

Член 140

(1) Просторните и техничко-технолошките услови кои треба да ги исполнува забавниот клуб ги пропишува министерот за финансии со актот од член 21 став (1) на овој закон.

(2) Во забавен клуб се забранува приредување на игри на среќа на автомати.

Х. УСЛОВИ И НАЧИН НА ПУШТАЊЕ ВО УПОТРЕБА НА АВТОМАТИТЕ ЗА ИГРИ НА СРЕЌА

Член 141

(1) Автоматите за игри на среќа при пуштањето во употреба мораат да бидат технички исправни.

(2) Утврдувањето на техничката исправност на автоматите за игри на среќа го врши правно лице овластено од министерот за финансии.

(3) Овластувањето од став (2) на овој член се издава за период од три години.

(4) Овластување то од став (2) на овој член може да му се издаде на правно лице со седиште во Република Македонија, кое ги исполнува следните услови:

1) да има вработено соодветен број на вработени со соодветна стручна квалификација потребна за утврдување на техничката исправност на автоматите за игри на среќа;

2) да располага со соодветна опрема за утврдување на техничката исправност на автоматите за игри на среќа;

3) да не приредува игри на среќа или забавни игри и

4) да не произведува, да не поправа и да не изнајмува автомати за игри на среќа.

(5) Потребниот број на вработени, стручната квалификација и опремата од став (4) точки 1 и 2 на овој член за добивање на овластување за утврдување на техничката исправност на автоматите за игри на среќа кои треба да ги поседува правното лице, поблиску ги пропишува министерот за финансии.

Член 142

(1) За издавање на овластување за утврдување на техничката исправност на автоматите за игри на среќа, Министерството за финансии објавува јавен повик, кој трае 15 дена од денот на неговото објавување.

(2) Јавниот повик за прибирање на понуди за издавање на овластување за утврдување на техничката исправност на автоматите за игри на среќа се објавува во „Службен весник на Република Македонија“ и во најмалку два дневни весници кои се дистрибуираат на целата територија на Република Македонија, од кои најмалку во еден дневен весник кој се издава на јазикот кој го зборуваат најмалку 20% од заедниците кои не се мнозинство во Република Македонија.

(3) Јавниот повик од став (1) на овој член особено содржи:

1) податоци за потребниот број на вработени кај правното лице и нивната стручна квалификација потребни за утврдување на техничката исправност на автоматите за игри на среќа;

2) податоци за опремата за утврдување на техничката исправност на автоматите за игри на среќа која правното лице треба ја поседува;

3) рок, адреса и начин на доставување на понудите, време и час на јавното отворање на понудите и

4) документацијата со која се докажува исполнувањето на условите утврдени со 141 став (4) на овој закон и доказите од член 144 на овој закон.

(4) Документацијата од став (3) точка 4 на овој член, заедно со финансиска понуда за добивање на овластување за утврдување на техничката исправност на автоматите за игри на среќа се доставува до Министерството за финансии во затворен плик со назнака „Не отворај“ и со назначување на бројот на јавниот повик.

(5) Понудите со потребната документација се доставуваат преку препорачана пратка или лично во архивата на Министерството за финансии.

(6) Министерството за финансии го објавува јавниот повик од став (1) на овој член и ја спроведува постапката на избор на лицето од член 141 став (2) на овој закон и министерот за финансии го издава овластувањето во текот на последните шест месеци пред истекот на рокот на важењето на претходно издаденото овластување.

Член 143

(1) Финансиската понуда од член 142 став (4) на овој закон се состои од податоци за цената на чинење на секоја одделна услуга поврзана со утврдувањето на техничката исправност на автоматите за игри на среќа, за секој тип на автомат, односно маса за игра на среќа.

(2) Овластувањето за утврдување на техничката исправност на автоматите за игри на среќа ќе го добие правното лице кое ги исполнува условите од член 141 став (4) на овој закон, ги доставило документите од член 144 на овој закон и доставило финансиска понуда со најниска цена на чинење на секоја одделна услуга поврзана со утврдувањето на техничката исправност на автоматите за игри на среќа, за секој тип на автомат, односно маса за игра на среќа.

Член 144

Кон понудата за добивање на овластување за утврдување на техничката исправност на автоматите за игри на среќа, правното лице-понудувач задолжително треба да достави:

1) документ за регистрација на правното лице издаден од Централниот Регистар на Република Македонија;

2) потврда дека правното лице нема блокирано трансакциска сметка во банка во период од најмалку шест месеци пред објавувањето на јавниот повик, а ако лицето не е постаро од шест месеци -од денот на неговото основање;

3) потврда дека против правното лице не е поведена постапка за ликвидација и не е отворена стечајна постапка;

4) уверение за платени јавни давачки, издадено од надлежен орган;

5) потврда од Регистарот на казни за сторени кривични дела на правните лица дека не му е изречена споредна казна забрана за добивање на овластување за утврдување на техничката исправност на автоматите за игри на среќа;

6) потврда од Регистарот на казни за сторени кривични дела на правните лица дека не му е изречена споредна казна одземање на овластување за утврдување на техничката исправност на автоматите за игри на среќа и

7) потврда од Регистарот на казни за сторени кривични дела на правните лица дека не му е изречена споредна казна привремена или трајна забрана за вршење на дејност.

Член 145

Понудите кои не ја содржат документацијата пропишана со член 144 на овој закон или не се доставени во согласност со член 142 ставови (4) и (5) на овој закон, нема да се разгледуваат.

Член 146

(1) За спроведување на постапката за отворање и евалуација на понудите за добивање на овластување за утврдување на техничката исправност на автоматите за игри на среќа министерот за финансии формира Комисија.

(2) Комисијата од став (1) на овој член се состои од тројца членови и нивни заменици, вработени во Министерството за финансии.

(3) За спроведената постапка, отворањето на понудите и извршената евалуација Комисијата изготвува извештај во рок од осум дена од денот на отворањето на понудите.

(4) Извештајот од став (3) на овој член, заедно со предлогот за избор на најповолен понудувач за издавање на овластување за утврдување на техничката исправност на автоматите за игри на среќа, Комисијата го доставува до министерот за финансии.

(5) Врз основа на извештајот и предлогот од став (4) на овој член, министерот во рок од осум дена од денот на доставувањето донесува решение за избор на најповолен понудувач за издавање на овластување за утврдување на техничката исправност на автоматите за игри на среќа и го издава овластувањето во рок од осум дена од денот на донесувањето на решението за изборот.

(6) Против решението од став (5) на овој член, незадоволниот понудувач може

да поведе управен спор пред надлежен суд.

Член 147

(1) Правното лице овластено за утврдување на техничката исправност на автоматите за игри на среќа е должно да ги исполнува условите од член 141 став (4) на овој закон во текот на целиот период на важност на овластувањето.

(2) Правното лице овластено за утврдување на техничката исправност на автоматите за игри на среќа е должно да се придржува кон цените на чинење на секоја одделна услуга поврзана со утврдувањето на техничката исправност на автоматите за игри на среќа, за секој тип на автомат, односно маса за игра на среќа, содржани во финансиската понуда доставена од правното лице во текот на постапката на јавниот повик од член 142 став (1) на овој закон.

(3) Доколку од страна на Управата за јавни приходи биде утврдено постапување спротивно на ставовите (1) и (2) на овој член, за констатираната неправилност веднаш го известува Министерството за финансии, кое ќе веднаш ќе донесе решение за одземање на овластувањето за утврдување на техничката исправност на автоматите за игри на среќа од правното лице и во рок од 15 дена од денот на донесувањето на решението ќе објави нов јавен повик за издавање на овластување за утврдување на техничката исправност на автоматите за игри на среќа.

(4) Правното лице на кое му е доставено решение од став (3) на овој член ќе продолжи да врши утврдување на техничката исправност на автоматите за игри на среќа, под постојана контрола од страна на Управата за јавни приходи до издавање на ново овластување од страна на министерот за финансии.

(5) Против решението од став (3) на овој член, правното лице може да поведе управен спор пред надлежен суд.

Член 148

(1) За техничката исправност на автоматите за игри на среќа овластеното правно лице од член 141 став (2) на овој закон издава уверение за техничка исправност на автоматот.

(2) По барање на приредувачот на играта на среќа, овластеното правно лице е должно да пристапи кон утврдување на техничката исправност на автоматите за игри на среќа во рок од три работни дена од денот на поднесеното барање од страна на приредувачот на играта на среќа и доколку утврди дека соодветниот автомат за игри на среќа е технички исправен, да го издаде уверението од став (1) на овој член во рок од три работни дена од денот на утврдувањето на техничката исправност.

(3) Начинот на утврдувањето на техничката исправност на автоматите за игри на среќа и формата и содржината на уверението за техничка исправност на автоматите за игри на среќа ги пропишува министерот за финансии.

Член 149

(1) Технички исправните автомати за игри на среќа задолжително се жигосуваат.

(2) Формата и содржината на жигот од став (1) на овој член ги пропишува

министерот за финансии .

Член 150

(1) Автоматите за игри на среќа кои се технички исправни и имаат жиг , можат да бидат ставени во употреба ако имаат плочки за означување и регистрација , кои ги издава овластеното лице од член 141 став (2) на овој закон .

(2) Плочки за означување и регистрација имаат и масите за игри со топчиња, коцки или карти што се во употреба.

(3) Евиденција на издадените плочки за означување и регистрација води овластеното лице од член 141 став (2) на овој закон .

(4) Начинот на водење на евиденцијата од став (3) на овој член , формата и содржината на плочката за означување и регистрација од став (1) на овој член ги пропишува министерот за финансии .

XI. ОСТВАРУВАЊЕ И ЕВИДЕНЦИЈА НА ДОБИВКИТЕ

Член 151

(1) Остварувањето на добивките од игрите на среќа согласно со овој закон се врши со приложување на важечка исправа за идентификација на добитникот.

(2) Приредувачот на игрите на среќа е должен при остварувањето на добивката од игрите на среќа на добитникот да му издаде потврда за добивката, која ја потпишуваат приредувачот на игрите на среќа и добитникот, односно од нив овластени лица.

Член 152

(1) Приредувачот на игрите на среќа согласно со овој закон е должен да води евиденција за остварените добивки во играта на среќа кои поединечно го надминуваат износот од 10.000 денари и за нивните добитници.

(2) Формата, содржината и начинот на водењето на евиденцијата од став (1) на овој член ги пропишува министерот за финансии.

XII. НАДЗОР

Член 153

(1) Надзорот над спроведувањето на одредбите на овој закон и прописите донесени врз основа на овој закон го врши Управата за јавни приходи.

(2) Инспекцискиот надзор го вршат овластени службени лица на Управата за јавни приходи.

Член 154

(1) При вршењето на инспекцискиот надзор, овластеното службено лице на

Управата за јавни приходи особено врши надзор:

1) над приредувањето на игрите на среќа, дали игрите на среќа се приредуваат во согласност со закон, во согласност со издадената лиценца, односно дозвола и во согласност со правилата на игрите на среќа;

2) на исполнување на просторните и техничко-технолошките услови за приредување на игрите на среќа и забавните игри;

3) на автоматите за игри на среќа во однос на нивниот број, техничката исправност и жигот и проверка на плочките за означување и регистрација на автоматите за игри на среќа и масите на кои се приредуваат игрите на среќа;

4) на водењето на деловните книги и другата документација поврзана со приредувањето на игрите на среќа и забавните игри;

5) над плаќањето на надоместоците за добивање на лиценца односно дозвола, надоместоците, посебните надоместоци и посебните давачки утврдени со овој закон, како и над плаќањето на даноците и другите јавни давачки утврдени со закон, од страна на приредувачите на игри на среќа и забавни игри;

6) над депонираниот банкарски депозит, односно банкарската гаранција;

7) на лозовите, томболските картички и тикетите;

8) над приредувањето на игрите на среќа и забавните игри во случај на одземање, прекин и откажување на лиценцата, односно дозволата;

9) на достапноста на правилата за приредување на игрите на среќа на учесниците во игрите на среќа;

10) на продажните места на лозовите, томболските картички, тикетите и терминалите;

11) на посетата на лицата во просториите каде што се приредуваат посебни игри на среќа;

12) на учеството во игрите на среќа на лицата на кои со овој закон тоа им е забрането;

13) над приредувањето на забавни игри;

14) на работното време на просториите во кои се приредуваат игри на среќа и забавни игри;

15) на објавувањето, исплатата и подигањето на добивките на добитниците во игрите на среќа;

16) врз неповредливоста на тајноста на податоците согласно со закон,

17) над исполнувањето на условите од член 141 став (4) на овој закон и обврската на овластеното лице за придржување кон цените на чинење на секоја одделна услуга поврзана со утврдувањето на техничката исправност на автоматите за игри на среќа и

18) врши други работи заради надзор над приредувањето на игрите на среќа и забавните игри согласно со овој закон.

(2) При вршењето на инспекцискиот надзор овластените службени лица изготвуваат записник.

(3) Врз основа на записникот од став (2) на овој член овластеното службено лице со решение ќе му нареди на приредувачот на играта на среќа да ги отстрани утврдените неправилности во рок од 30 дена од денот на приемот на решението.

(4) Против решението од став (3) на овој член може да се поднесе жалба во рок од осум дена од денот на приемот на решението до Комисија при Министерството за финансии составена од три члена кои ги именува министерот за финансии.

(5) Ако во постапката на надзор од страна на овластеното службено лице на Управата за јавни приходи се утврдат повреди на одредбите на овој закон и подзаконските акти донесени врз основа на овој закон кои претставуваат основ за одземање на лиценцата односно дозволата, Управата за јавни приходи за тоа веднаш го известува Министерството за финансии кое ќе поведе постапка за одземање на лиценцата, односно дозволата.

Член 155

(1) Управата за јавни приходи може во секое време и без претходна најава да изврши надзор над работата на носителите на лиценца, односно дозвола за приредување на игри на среќа или забавни игри, со цел утврдување на законитото и правилното работење од страна на носителите на лиценцата, односно дозволата.

(2) Приредувачите на игри на среќа и забавни игри се должни секојдневно да овозможуваат непосредно или посредно вршење на надзор од страна на надлежните органи.

Член 156

Доколку овластените службени лица при вршењето на надзорот утврдат постоење на основано сомневање дека е сторено кривично дело, се должни да поднесат пријава до надлежниот орган.

Член 157

(1) Доколку при вршењето на инспекцискиот надзор, овластеното службено лице утврди дека по прв пат е сторен прекршок од член 160 став (1)точка 14 и член 161 на овој закон, овластеното службено лице е должно да состави записник во кој ќе ја утврди сторената неправилност со укажување за отстранување на сторената неправилност во рок од осум дена и со едновременно врачување на покана за спроведување на едукација на лицето или субјектот каде е утврдена неправилноста при вршењето на инспекцискиот надзор.

(2) Формата и содржината на поканата за едукација, како и начинот на спроведување на едукацијата ја пропишува министерот за финансии.

(3) Едукацијата ја организира и спроведува Управата за јавни приходи, во рок не подолг од осум дена од денот на спроведувањето на инспекцискиот надзор.

(4) Едукацијата може да се спроведе за повеќе утврдени исти или истородни неправилности за еден или за повеќе субјекти.

(5) Доколку во закажаниот термин лицето или субјектот над кој се спроведува едукацијата не се јави на едукацијата, ќе се смета дека едукацијата е спроведена.

(6) Доколку лицето или субјектот над кој се спроведува едукација се јави на закажаната едукација и истата ја заврши, ќе се смета дека е едуциран по однос на утврдената неправилност.

(7) Доколку овластеното службено лице при спроведување на контролниот надзор утврди дека се отстранети утврдените неправилности од став (1) на овој член, донесува заклучок со кој се запира постапката на инспекциски надзор.

(8) Доколку овластеното службено лице при спроведување на контролниот

надзор утврди дека не се отстранети утврдените неправилности од став (1) на овој член, за констатираниот прекршок на сторителот на прекршокот му предлага постапка за порамнување.

(9) Управата за јавни приходи, води евиденција за спроведената едукација на начин пропишан од министерот за финансии.

Член 158

Управата за јавни приходи за бројот на извршените контроли од страна на овластените службени лица е должна на својата интернет страница да објавува квартални извештаи.

ХIII. КАЗНЕНИ ОДРЕДБИ

Кривично дело приредување на игри на среќа без лиценца односно дозвола од надлежен орган

Член 159

(1) Тој што организира и приредува игри на среќа во посебно уредени простории за таа намена, без лиценца односно дозвола од надлежен орган, ќе се казни со парична казна или казна затвор до една година.

(2) Средствата за организирање и приредување на игрите на среќа од став (1) на овој член, како и затечените пари на сторителот ќе се одземат.

ХIV. ПРЕКРШОЧНИ ОДРЕДБИ

Член 160

(1) Глоба во износ од 5.000 евра во денарска противвредност ќе му се изрече на правно лице, за прекршок, ако:

1) ја пренесе лиценцата односно дозволата на друго трговско друштво, односно друг трговец-поединец (член 7 став (4));

2) ја прекине или откаже играта на среќа за која добил лиценца, спротивно на член 8 ставови (5) и (8) на овој закон;

3) не го запази рокот во кој мора и понатаму да ги спроведува започнатите игри на среќа за кои добил лиценца (член 8 став (7));

4) приредува забавни игри, наградни игри или интерактивни игри на среќа без дозвола од надлежен орган (член 9 став (1));

5) не го запази рокот во кој мора и понатаму да ги спроведува започнатите игри на среќа за кои добил дозвола (член 9 став (7));

6) ги прекине или откаже игрите од член 9 став (1) на овој закон, спротивно на член 9 ставови (5) и (8);

7) започнатата игра на среќа односно започнатото коло не го заврши до крајот според истите правила односно правилник (член 14 став (4));

8) продава, рекламира или на секој друг начин претставува странски лозови, томболски картички, ливчиња, тикети, електронски картички и слично на територијата

на Република Македонија (член 19 точка 2);

9) приредува игра на среќа која не е регулирана со овој закон, а која дава можност за стекнување на добивка (член 19 точка 4);

10) приредува игри на среќа или забавни игри во простории кои не ги исполнуваат просторните и техничко-технолошките услови пропишани од министерот за финансии (член 21 став (1));

11) во рок од 30 дена по завршувањето на играта на среќа непродадените лозови и томболски картички не ги предаде во Управата за јавни приходи (член 22 став (3));

12) приредува посебни игри на среќа а не води книга на благајна или не води книга на благајна на пропишаниот начин или книгата на благајна не ја чува најмалку десет години (член 23);

13) во рокот пропишан со овој закон не достави ревизорски извештај до Министерството за финансии за извршената ревизија од страна на овластен ревизор (член 24);

14) постапи спротивно на член 37 на овој закон или не ги истакне на видно место правилата на игрите на среќа, односно правилникот на казиното (член 50 став (2), член 60 став (2), член 66 став (2), член 81 став (2), член 94 став (2) и член 130 став (3));

15) исплатата на паричните добивки, односно преземањето на стоките и другите добивки не го изврши во рок од 60 дена од денот на објавувањето на извештајот за резултатите од играта (член 43 став (1), член 52, член 72, член 84, член 98 и член 131);

16) износот на добивката која не е извлечена до истекот на важноста на лиценцата не го уплати во Буџетот на Република Македонија во пропишаниот рок (член 43 ставови (4) и (5));

17) приредувачот ја промени деловната просторија во која се приредува играта на среќа без решение од Министерството за финансии (член 47 став (2), член 64 ставови (3) и (4), член 91 ставови (4), (5) и (6) и член 138 ставови (3) и (4)) или приредува обложување преку уплатно-исплатно место без издадено решение од Министерството за финансии;

18) при намалување на депозитот под износот пропишан со овој закон или при активирање на банкарската гаранција не го надополни износот до полниот износ пропишан со овој закон во рок од 48 часа (член 49 став (2), член 56 став (2), член 65 став (2), член 80 став (4) и член 93 став (2));

19) постапи спротивно на член 63 на овој закон;

20) приредувачот на игри на среќа во казино и автомат клуб еднаш месечно до Министерството за финансии не поднесува извештај за остварените приходи по видот на игрите (член 70 став (3) и член 97 став (3));

21) постапи спротивно на член 74 став (4) на овој закон;

22) приредува обложување на територијата на Република Македонија кое се однесува на резултатите од избори на претседател на Република Македонија, пратеници во Собранието на Република Македонија, градоначалници и советници во Советите на општините, општините во градот Скопје и градот Скопје (член 85 точка (2));

23) постапи спротивно на член 130 став (2) на овој закон;

24) приредува игри на среќа на автомати во забавен клуб (член 140 став (2)) и

25) стави во употреба технички неисправни автомати за игри на среќа (член 141 став (1)).

(2) Глоба во износ од 1.000 евра во денарска противвредност за прекршокот од

став (1) на овој член ќе му се изрече на одговорното лице во правното лице.

(3) За прекршокот од став (1) на овој член на правното лице покрај глобата од став (1) на овој член, ќе му се изрече и прекршочна санкција привремена забрана за вршење на одделна дејност во траење од шест месеци до две години, а на одговорното лице во правното лице покрај глобата од став (2) на овој член, ќе му се изрече и забрана за вршење на професија дејност или должност во траење од една до три години.

Член 161

Глоба во износ од 1.000 евра во денарска противвредност ќе му се изрече на физичко лице, за прекршок, ако:

1) учествува во странски игри на среќа, во кои влоговите се уплаќаат на територијата на Република Македонија (член 19 точка 1);

2) учествува во игри на среќа или забавни игри кои се приредуваат без издадена лиценца, односно дозвола (член 19 точка 5);

3) учествува во игри на среќа, а е помладо од 18 години (член 20 став (1));

4) влегува во казина, во простории каде се приредува томбола од затворен тип, во обложувалници и автомат клубови, а е помладо од 18 години (член 20 став (2));

5) во казиното внесува технички помагала соодветни за стекнување на предност во играта на среќа (член 75 став (2)) и

6) вработен во казино учествува како играч во игрите на среќа во казиното во кое работи (член 76 став (2)).

XV. ПРЕОДНИ И ЗАВРШНИ ОДРЕДБИ

Член 162

(1) Постапките започнати до денот на отпочнувањето на примената на овој закон ќе продолжат согласно со прописите кои важеле до денот на отпочнувањето на примената на овој закон.

(2) Приредувачите на игри на среќа и забавни игри кои на денот на отпочнувањето со примената на овој закон имаат добиено лиценци или одобренција согласно со прописите кои важеле до денот на отпочнувањето на примената на овој закон, се должни своето работење да го усогласат со одредбите на овој закон во рок од шест месеци од денот на отпочнувањето на примената на овој закон.

(3) Министерот за финансии ќе го објави јавниот повик од член 142 став (1) на овој закон во рок од 30 дена од денот на отпочнувањето на примената на овој закон.

Член 163

(1) Министерот за финансии во рок од шест месеци од денот на влегувањето во сила на овој закон ќе ги донесе подзаконските акти предвидени со овој закон.

(2) До донесувањето на подзаконските акти од став (1) на овој член ќе се применуваат подзаконски акти донесени врз основа на Законот за игрите на среќа и за забавните игри („Службен весник на Република Македонија” бр. 10/97, 54/97, 13/01, 2/02 и 54/07).

Член 164

Со денот на отпочнувањето на примената на овој закон престанува да важи Законот за игрите на среќа и за забавните игри („Службен весник на Република Македонија” бр. 10/97, 54/97, 13/01, 2/02 и 54/07).

Член 165

Овој закон влегува во сила осмиот ден од денот на објавувањето во „Службен весник на Република Македонија“, а ќе отпочне да се применува по истекот на шест месеци од денот на неговото влегување во сила.

ОБРАЗЛОЖЕНИЕ НА ПРЕДЛОГОТ НА ЗАКОН

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГОТ НА ЗАКОН

Со Законот за игрите на среќа и за забавните игри се уредуваат видовите, условите и начинот на приредувањето на игрите на среќа и забавните игри.

Законот е поделен на петнаесет глави.

Во првата глава, која носи наслов „ОПШТИ ОДРЕДБИ“ се врши дефинирање на поимите употребени во овој закон, односно се врши дефинирање на поимите игри на среќа, забавни игри, нивните приредувачи и учесници, се врши поделба и дефинирање на игрите на среќа според нивната сродност и обележја и тоа на општи (лотариски, електронски, наградни игри и интерактивни игри на среќа), посебни (игри на среќа во казино, во обложувалница и во автомат клуб), како и интернет игри на среќа кои можат да бидат општи и посебни како и други видови игри на среќа во кои учесникот може да учествува преку глобалната интернет мрежа. Во оваа глава од законот се врши прецизирање и на тоа што не се смета за игра на среќа во смисла на овој закон.

Во втората глава, која носи наслов „ПРИРЕДУВАЊЕ НА ИГРИТЕ НА СРЕЌА И ЗАБАВНИТЕ ИГРИ“ се утврдува дека правото на приредување на лотариските и електронските игри на среќа е право на Република Македонија, која ова право го врши преку основање на трговско друштво во државна сопственост со најмалку 51% од основната главнина на трговското друштво. Република Македонија може правото на приредување на игри на среќа по пат на лиценца да го пренесе на правни лица-трговски друштва кои ги исполнуваат условите пропишани со овој закон. За приредување на игрите на среќа чие право Република Македонија го пренесува, Министерството за финансии на трговските друштва им издава лиценца, односно дозвола, во зависност од видот на играта на среќа.

На постапките за издавање, одземање, прекин и откажување на лиценците и дозволите утврдени со овој закон и на другите постапки кои ќе се водат во случаите од овој закон, ќе се применуваат одредбите на овој закон и прописите донесени врз основа на овој закон. За се што не е предвидено со овој закон ќе се применува Законот за општата управна постапка. Управните акти со кои се одлучува за работите од овој закон ќе бидат конечни во управната постапка и против ќе може да се поведе управен спор пред надлежен суд, во согласност со Законот за управните спорови. Во оваа глава е утврдена и стварната належност на Министерството за финансии за постапување и одлучување во согласност со овој закон.

Во оваа глава на законот е утврдена обврската за плаќање на надоместок за издавањето на лиценците, односно за дозволите и начинот на плаќањето на надоместокот за издавање на лиценците. Исто така, во оваа глава се пропишуваат и основите за одземање на лиценците, односно дозволите, обврската на приредувачот за донесување на правила на играта на среќа, односно правилник на казиното, видот на добивките од игрите на среќа, начинот на распределба на приходите остварени од приредувањето на игрите на среќа, обврската на приредувачот за депонирање на депозит во банка или обезбедување на банкарска гаранција за намените утврдени со

овој закон, забраната на учество во одредени игри на среќа, забраната за одделни лица за учество во игрите на среќа, како и останати одредби кои се однесуваат на приредувањето на игрите на среќа.

Во третата глава со наслов „ОПШТИ ИГРИ НА СРЕЌА“ се пропишани условите, начинот и постапката на добивањето на лиценца за приредување на лотариските игри на среќа и начинот на приредување на овие игри од страна на Република Македонија. Имено, во случај кога Република Македонија го задржува правото на приредување на лотариските и електронските игри на среќа, односно самостојно ги приредува, основа трговско друштво во државна сопственост за приредување на игри на среќа. Во случај кога Република Македонија не го задржува ова право, правото го пренесува со издавање на лиценца по пат на јавен оглас за прибирање на понуди. Министерството за финансии го распишува јавниот оглас и ја спроведува постапката за издавање на лиценца.

Во оваа глава понатаму се регулирани и правилата на лотариските игри и нивната содржина, учесниците во лотариските игри, извлекувањето на добивките и контролата над извлекувањето, фондот на добивките и исплатата, посебната давачка која се плаќа од страна на приредувачот за приредувањето на играта, како и други работи поврзани со лотариските игри на среќа.

Во четвртата глава со наслов „ЕЛЕКТРОНСКИ ИГРИ НА СРЕЌА“ се регулираат електронските игри на среќа, кои за прв пат се воведуваат во законодавството на Република Македонија и се уредуваат условите, начинот и постапката на добивањето на лиценца за приредување на електронските игри на среќа и начинот на приредување на овие игри од страна на Република Македонија.

Во оваа глава понатаму се регулирани и правилата на електронските игри и нивната содржина, учесниците во електронските игри, како и посебната давачка која се плаќа од страна на приредувачот за приредувањето на играта и други работи поврзани со електронските игри на среќа.

Во петтата глава со наслов „ПОСЕБНИ ИГРИ НА СРЕЌА“ се регулира приредувањето на игрите на среќа во казино, игрите на среќа во автомат клуб и игрите на среќа во обложувалница. Се пропишуваат условите, начинот и постапката за издавање на лиценца за приредување на секоја одделна игра, правилата на игрите на среќа и правилникот на казиното, роковите за исплата на добивките, месечните надоместоци кои приредувачите на игрите на среќа во казино и автомат клуб се должни да ги плаќаат и посебната давачка која се должни да ја плаќаат приредувачите на игрите на среќа во обложувалница, како и други работи кои се однесуваат на приредувањето на посебните игри на среќа.

Шестата глава носи наслов „ИНТЕРНЕТ ИГРИ НА СРЕЌА“. Овој вид на игри на среќа за прв пат се воведува во законодавството на Република Македонија. Се пропишуваат општите услови за приредување на овие игри, видовите на лиценци и сертификатот на хардверската и софтверската платформа која носителите на лиценца за приредување на интернет игри на среќа ја користат за регистрирање на сите финансиски трансакции и други видови на податоци, се регулира лиценцата за

производител на софтвер за приредување на интернет игри на среќа, лиценца за приредувач на интернет игри на среќа, обврската за доставување на финансиски информации, контролниот систем, односно задолжителното поднесување до Министерството за финансии процедури и протоколи за начинот на работа на носителот на лиценца, регистрацијата на учесниците во игрите на среќа, сметките на учесниците во игрите на среќа и исплатата на добивките, заштитата на учесниците во игрите на среќа, интернет страницата на приредувачот и други работи кои се однесуваат на интернет игрите на среќа.

Седмата глава носи наслов „НАГРАДНИ ИГРИ“. Со одредбите од оваа глава се регулират условите за приредување на наградните игри, правилата и времетраењето на наградната игра, начинот на објавувањето на правилата и резултатите од играта, рокот за исплата на добивките и надоместокот кој приредувачите се должни да го плаќаат и други работи кои се однесуваат на приредувањето на наградните игри.

Со одредбите на осмата глава „ИНТЕРАКТИВНИ ИГРИ НА СРЕЌА“ се пропишуваат условите за приредување на интерактивните игри на среќа, времетраењето, посебната давачка која приредувачите се должни да ја плаќаат, правилата на интерактивните игри на среќа и други работи кои се однесуваат на приредувањето на овие игри на среќа.

Со одредбите на деветтата глава „ЗАБАВНИ ИГРИ“ се уредуваат условите за приредување, времетраењето, надоместокот за издавање на дозволата и месечниот надоместок кој приредувачите се должни да го плаќаат, како и други работи кои се однесуваат на приредувањето на забавните игри.

Десеттата глава носи наслов „УСЛОВИ И НАЧИН НА ПУШТАЊЕ ВО УПОТРЕБА НА АВТОМАТИТЕ ЗА ИГРИ НА СРЕЌА“. Со овие одредби се регулира утврдувањето на техничката исправност на автоматите за игри на среќа и се овластува министерот за финансии со подзаконски акт да ги пропише потребниот стручен кадар и опремата за добивање на овластување за утврдување на техничката исправност на автоматите за игри на среќа кои треба да ги исполнуваат правните лица, начинот на утврдувањето на техничката исправност на автоматите за игри на среќа, формата и содржината на уверението за техничка исправност на автоматите за игри на среќа, формата и содржината на жигот со кој се жигосуваат технички исправните автомати за игри на среќа, начинот на водење на евиденција на издадените плочки за означување и регистрација и формата и содржината на плочката за означување и регистрација на масите за игри со топчиња, коцки или карти што се во употреба.

Со одредбите на единаесеттата глава со наслов „ОСТВАРУВАЊЕ И ЕВИДЕНЦИЈА НА ДОБИВКИТЕ“ се регулира начинот на остварувањето на добивките од игрите на среќа и се пропишува обврска за приредувачот за евиденција на остварените добивки во игрите на среќа кои поединечно го надминуваат износот од 10.000,00 денари, како и за нивните добитници.

Во главата дванаесетта „НАДЗОР“ е определен органот кој го врши надзорот над спроведувањето на одредбите од овој закон и прописите донесени врз основа на

него (Управата за јавни приходи), овластувањата на овластените службени лица на Управата за јавни приходи при вршењето на инспекцискиот надзор и постапката за едукација.

Со тринаесеттата глава „КАЗНЕНИ ОДРЕДБИ“ се пропишува кривично дело приредување на игри на среќа без лиценца односно дозвола од надлежен орган, при што се пропишува соодветна кривична санкција за тој што организира и приредува игри на среќа во посебно уредени простории за таа намена, без лиценца односно дозвола од надлежен орган.

Со четиринаесеттата глава „ПРЕКРШОЧНИ ОДРЕДБИ“ се пропишуваат прекршочни одредби и прекршочни санкции против сторителите на прекршоците утврдени со оваа глава.

Во четиринаесеттата глава „ПРЕОДНИ И ЗАВРШНИ ОДРЕДБИ“ се пропишува одредба со која се уредува постапувањето кај постапките започнати до денот на отпочнувањето на примената на овој закон и се определува дека овие постапки ќе продолжат согласно со прописите кои важеле до денот на отпочнувањето на примената на овој закон. Приредувачите кои на денот на отпочнувањето со примената на овој закон имаат добиено лиценци или одобренија согласно со прописите кои важеле до денот на отпочнувањето на примената на овој закон, се должни своето работење да го усогласат со одредбите на овој закон во рок од шест месеци од денот на отпочнувањето со примена на овој закон.

Во одредбите на оваа глава е пропишана и обрската и рокот во кој министерот за финансии е должен да ги донесе подзаконските акти предвидени со овој закон. Имено, министерот за финансии овие акти треба да ги донесе во рок од шест месеци од денот на влегувањето во сила на овој закон.

Се предлага овој закон да влезе во сила осмиот ден од денот на објавувањето во „Службен весник на Република Македонија“, а да отпочне да се применува по истекот на шест месеци од денот на неговото влегување во сила. Со денот на отпочнувањето на примената на овој ќе престане да важи Законот за игрите на среќа и за забавните игри („Службен весник на Република Македонија” бр. 10/1997, 54/1997, 13/2001, 2/2002 и 54/2007).

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Предложените одредбите се меѓусебно поврзани. Како такви прават правна целина и се применливи.

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Со предложените решенија во овој закон и нивното имплементирање ќе се одговори на потребите на пазарот на игрите на среќа, желбите на учесниците во игрите на среќа и можностите на приредувачите на игрите на среќа во Република Македонија,

ќе се обезбеди поголема правна сигурност и заштита и ќе се придонесе за модернизирање на системот на приредувањето на игрите на среќа во Република Македонија.